

باسمہ تعالیٰ

وَلَا تَقْفُ مَا لَيْسَ لَكَ بِهِ عِلْمٌ (القرآن)

مَيِّتُ پَرَاظِمَارِ غَمِّ

کے

مسائل و دلائل

مع ضمیمہ



از قلم:

حبیب الرحمن اعظمی

استاذ حدیث دارالعلوم دیوبند، سہارنپور، یوپی

ناشر

مرکز دعوت و تحقیق دیوبند، یوپی (الہند)

وَلَا تَقْفُ مَا لَيْسَ لَكَ بِهِ عِلْمٌ (القرآن)

میت پر اظہار غم

کے
مسائل و دلائل

مع ضمیمہ

از قلم:

حبیب الرحمن اعظمی

استاذ حدیث دارالعلوم دیوبند، سہارنپور، یوپی

ناشر

مرکز دعوت و تحقیق دیوبند، سہارنپور، یوپی (الہند)

فیضانِ اسلامیہ دہلی

تفصیلات

نام کتاب : میت پر اظہار غم کے مسائل و دلائل
مع ضمیمہ

مؤلف : حضرت مولانا حبیب الرحمن اعظمی

استاذ حدیث دارالعلوم دیوبند، سہارنپور، یوپی

طبع اول : ۱۴۴۰ھ / ۲۰۱۸ء

ناشر : مرکز دعوت و تحقیق دیوبند، سہارنپور، یوپی (الہند)

فہرست عنوان

- مقدمہ ۵
- ۱- النعی (موت کی خبر دینا) ۱۱
- ۲- البکاء (رونا) ۱۴
- ۳- التعزیت (ماتم پرسی) ۱۷
- ۴- تذکرہ محاسن موتی (میت کی خوبیوں کا ذکر کرنا) ۱۸
- ۵- ایک مغالطہ کا ازالہ ۲۳
- ۶- نباحۃ و ندبۃ ۲۵
- ۷- نوحۃ کا حکم شرعی ۲۶
- ۸- حرمت کے دلائل ۲۶
- ۹- الرثا (مرثیہ) ۲۸
- ۱۰- اکابر رحمہم اللہ کے طریق عمل پر نکیر کی حیثیت ۳۶
- ۱۱- ضمیمہ ۴۰
- ۱۲- ”جلسہ تعزیت اور سمینار کا شرعی حکم“ پر ایک نظر ۴۰
- ۱۳- تعزیتی نام کے جلسہ کا حکم ۵۰
- ۱۴- مروجہ سمینار کا حکم ۵۱
- ۱۵- تصدیقات حضرات اساتذہ دارالعلوم دیوبند ۵۳



مقدمہ

الحمد لله وكفى وسلام على عباده الذين اصطفى، أما بعد:

غالباً ماہ ذی قعدہ کی ۲۵ یا ۲۶ تاریخ تھی کہ حضرت مہتمم صاحب مدظلہ کا ایک لفافہ دفتر اہتمام کے کارندہ کے ذریعہ موصول ہوا جس میں حضرت مہتمم صاحب مدظلہ کے مراسلہ کے ہمراہ حضرت صدر المدرسین زید مجدہ کا بھی ایک مکتوب تھا، جس میں صدر محترم زید مجدہ نے ایک سمینار میں شرکت کی دعوت پر داعی کو لکھا تھا کہ ”اس سمینار میں شرکت میرے لیے بڑی سعادت کی بات ہے؛ مگر یہ تقریب دیوبندیت کے خلاف ہے اور میری مسلک کے تعلق سے ایک ذمہ داری ہے، اس لیے افسوس کے ساتھ اطلاع دے رہا ہوں کہ اس تقریب میں شریک نہیں ہو سکوں گا۔۔۔ آگے تحریر فرماتے ہیں:

کسی شخص کے محاسن و مناقب بیان کرنے کے لیے جو مجلس منعقد کی جائے اس کو سمینار نہیں کہا جاسکتا ہے یہ نوحہ کی ایک شکل ہے“

حضرت صدر محترم زید مجدہ کا یہ انکشاف چونکہ بندہ کے لیے بالکل نیا اور انوکھا تھا اس لیے اس پر استعجاب ہوا، پھر نوحہ ہونے کی جو وجہ ذکر کی گئی تھی اس سے اشکال اور گہرا ہو گیا؛ کیونکہ احادیث میں محاسن موتی کے ذکر کا بتا کید حکم ہے، علاوہ ازیں اصحاب علم و فضل و رشد و ہدایت اور مختلف شعبہ ہائے زندگی میں نمایاں خدمات کی حامل شخصیتوں کی وفات پر دینی تعلیم گاہوں، علمی مراکز اور مسلم تنظیموں کی طرف سے تعزیت کے عنوان سے اجتماعات کا عام معمول ہے اور یہ معمول صرف برصغیر ہند و پاک اور بنگلہ دیش ہی میں نہیں؛ بلکہ پورے عالم اسلام میں جاری و ساری ہے اور خود دارالعلوم دیوبند میں بھی اس نوع کے اجلاس اکابر رحمہم

اللہ کے دور سے ہوتے رہے ہیں اور ان اجتماعات میں اس دنیا سے رخصت ہو جانے والی برگزیدہ شخصیت کے سوانح اور محامد و محاسن ہی کا تذکرہ ہوتا ہے، تو کیا یہ سب اجتماعات از شکل نوحہ اور ان کے کرنے والے نوحہ خواں ہیں؟

نماز عصر کے لیے مسجد گیا تو مسجد میں موجود سارے اساتذہ نے بھی اپنی ذہنی تشویش کا اظہار کیا، ان میں سے بعض نے بندہ سے کہا تمہیں اس مسئلہ میں حضرت مہتمم صاحب مدظلہ سے گفتگو کرنی چاہیے۔ اسی دوران ایک موقر استاذ نے حضرت اقدس شاہ عبدالرحیم کی سوانح حیات کا ایک نسخہ دیا اور کہا کہ حضرت کی وفات پر دارالعلوم دیوبند کے اس وقت کے اکابر رحمہم اللہ نے جو اجتماع کیا تھا، اس کی مکمل روداد بقلم حضرت شیخ الادب رحمہ اللہ ”القاسم“ کے حوالہ سے اس میں مرقوم ہے۔ میں نے نماز مغرب کے بعد اس روداد کو سرسری طور پر دیکھا جس میں حضرت مولانا حبیب الرحمن عثمانی رحمہ اللہ نے جلسہ کا تعارف کراتے ہوئے فرمایا ہے:

”آج ہم جو کچھ کریں گے وہ اس ارشاد نبوی کی تعمیل ہے جس میں مسلمانوں کو مر کر جدا ہو جانے والوں کا ذکر خیر کے ساتھ کرنے کا مامور کیا گیا ہے“

نیز حضرت محدث عصر مولانا انور شاہ کشمیری رحمہ اللہ کی یہ صراحت بھی ہے:

”اگر کسی کے مرنے پر اس کے واقعی اوصاف ذکر کیے جائیں تو یہ ہرگز ممنوع نہیں ہے؛ لیکن مبالغات شعریہ اور حدود شرعی سے متجاوز الفاظ بیشک لائق احتراز ہیں۔“

حضرات اکابر رحمہم اللہ کے علم و عمل پر پہلے سے جو اعتقاد و یقین تھا، اس بناء پر میں اپنی حد تک بالکل مطمئن ہو گیا کہ اس نوع کے سمینار یا جلسوں کا نوحہ سے ادنیٰ بھی تعلق نہیں ہے، چنانچہ اسی وقت میں نے حضرت مہتمم صاحب مدظلہ سے بذریعہ فون برائے گفتگو وقت طلب کیا اور انھوں نے بعد از عشاء کا وقت دے دیا، میں گیا اور ساتھ میں یہ سوانح بھی لیتا گیا اور عرض کیا کہ حضرت اقدس بڑے

راپوری قدس سرہ کی وفات پر اکابر رحمہم اللہ نے جو جلسہ کیا تھا اس کتاب میں اس کی مکمل روداد ہے اور جہاں تک یاد آتا ہے کہ میں نے یہ بھی عرض کیا دارالعلوم کے مسلک و مشرب کی تنقیح قطب ارشاد حضرت مولانا گنگوہی کے ہاتھوں ہوئی ہے جبکہ ان کی ساختہ پر داختہ چار شخصیتیں یعنی حضرت مولانا حبیب الرحمن عثمانی، حضرت مولانا حافظ محمد احمد صاحبزادہ حضرت حجت الاسلام مولانا نانوتوی، حضرت محدث کشمیری صاحب اور حضرت مفتی عزیز الرحمن بھی ان میں شامل ہیں جنہوں نے حضرت رائے پوری کے مناقب و محامد اور دیگر اوصاف حمیدہ کو نہ صرف اپنی تقریروں میں بیان کیا ہے؛ بلکہ ان پر مرثیے بھی پڑھے، ابھی گفتگو کو پانچ منٹ بھی نہیں گزرے تھے کہ حضرت مہتمم صاحب کے برادر خرد مع اہل خانہ آگئے تو میں نے عرض کیا یہ کتاب میں چھوڑے جاتا ہوں آپ اس کا مطالعہ فرمائیں پھر جو چاہے فیصلہ فرمائیں، یہ کہہ کر بندہ واپس آگیا۔

چنانچہ انہوں نے اس جلسہ تعزیت کی مکمل روداد کا مطالعہ فرمایا اور اس کے نتیجے میں حضرت صدر محترم زید مجدہ کو پورے ایک صفحہ کا مفصل گرامی نامہ تحریر کیا اور ساتھ ہی اس جلسہ کی کارروائی کی فوٹو کاپی بھی بھیج دی، حضرت مہتمم صاحب کی یہ تحریر اس قابل ہے کہ اسے پورا نقل کیا جائے؛ لیکن اس سے ہماری یہ مختصر تحریر بہت طویل ہو جائے گی، اس لیے اس کا آخری پیرا ہی نقل کیا جا رہا ہے۔

حضرت مہتمم صاحب لکھتے ہیں:

”اس تفصیلی روداد کو دیکھنے کے بعد اور مختلف اکابر کے انتقال کے مواقع پر دارالعلوم دیوبند میں ہونے والے جلسہ ہائے تعزیت کا تفصیلی علم ہونے کے بعد بندہ پر یہ بات واضح ہو گئی کہ آں جناب نے جلسہ تعزیت یا سمینار کو نوحہ قرار دینے کا جو نظریہ قائم فرمایا ہے وہ دراصل دیوبندیت نہیں ہے، کیونکہ دیوبند کے اساطین صراحت کے ساتھ اس نظریہ کی نفی کر رہے ہیں اور مسلسل ان کے خلاف عمل ہوتا رہا ہے.... بندہ نے آں جناب کی

رائے سے اتفاق کرتے ہوئے جو نظریہ قائم کیا تھا اب اس سے رجوع کرتا ہے، اور آں جناب نے بھی یہ رائے ذاتی نظریہ کے طور پر نہیں دی تھی؛ بلکہ بحیثیت صدر المدرسین دارالعلوم دیوبند، دیوبندیت کے ترجمان کی حیثیت سے دی تھی اور اس کو دیوبندیت قرار دیا تھا اور اب اس نظریہ کا غلط ہونا واضح ہو چکا ہے اس لیے آپ کو بھی اس رائے سے صراحتاً رجوع کرنا ضروری ہے، کیونکہ نہ صرف کبار اساتذہ دارالعلوم؛ بلکہ ملک میں مسلک دارالعلوم دیوبند سے وابستہ بہت سے حضرات کے اندر آپ کی اس رائے کی بناء پر سخت بے چینی پیدا ہو گئی ہے۔ (مکتوب ۱۲/۱۱/۱۴۳۹ھ = ۱۰/اگست ۲۰۱۸ء)

حضرت مہتمم صاحب مدظلہ کے مراسلہ کے جواب میں حضرت صدر محترم زید مجدہ نے اسی دن پانچ صفحات پر مشتمل ایک طویل مکتوب تحریر فرمایا جس میں اصل دیوبندیت کیا ہے کو چھ نمبروں میں ذکر کیا ہے اور موجودہ دیوبندیت کے بارے میں اپنے اس احساس کا اظہار کیا ہے کہ یہ اپنی ڈگر سے ہٹ گئی ہے پھر آخری (۶) میں لکھتے ہیں کہ اسی طرح حدیث میں مراثنیٰ کی ممانعت آئی ہے، القاسم میں جو رواد چھپی ہے اس میں زور سے رونا دھونا ہوا ہے پھر نو حہ میں اور اس میں کیا فرق رہا؟ اور بزرگوں کے عمل کی یہ تاویل کریں گے کہ اس وقت مسئلہ منقطع نہیں ہوا تھا۔ پھر ڈیڑھ سطر کے بعد فرماتے ہیں ”اس تعزیتی اجلاس میں اکابرین نے جو فرمایا تھا کہ ہمارا عمل اذکروا محاسن موتا کم کے مطابق ہے، اگر اس

حدیث کا یہ مطلب ہے تو نہی عن المرائی کا کیا مطلب ہے؟

حضرت محدث کشمیری قدس سرہ نے ذکر محاسن موتی کے مسئلہ کی جو وضاحت فرمائی تھی ہم اس کا ذکر اوپر کر چکے ہیں، ظاہر ہے حضرت صدر محترم نے رواد کے مطالعہ کے دوران حضرت محدث کشمیری کا وہ بیان بھی ضرور پڑھا ہوگا، پھر بھی

حضرات اکابر کے بارے میں یہ سب فرما رہے ہیں اور وہ بھی بغیر کسی مقبول و صحیح دلیل کے، بندہ نے اس کتابچہ میں ان دونوں مسئلوں پر یعنی اظہار غم میں زور سے رونے اور نہی عن المراثی پر تفصیل سے گفتگو کی ہے جس سے دونوں احادیث کا محمل اور حضرات اکابر کے عمل کی جوازی حیثیت بالکل واضح ہو گئی ہے۔

بہر حال حضرت مولانا محترم کے اس مکتوب سے مکمل اندازہ ہو گیا کہ وہ اس مسئلہ میں اپنی رائے سے رجوع نہیں کریں گے۔ بعد ازاں عید الاضحیٰ کی تعطیل میں طلبہ و اساتذہ کی اکثریت اپنے اپنے اوطان چلی گئی اس لیے اس نئے مسئلہ کی بناء پر جو احاطہ دارالعلوم میں اضطراری و بیچنی کی کیفیت تھی وہ بظاہر مضحک ہو گئی۔

یہ راقم الحروف بھی اپنے وطن چلا گیا، گھر پر قیام کے دوران فضلاء دارالعلوم کی ایک بڑی تعداد نے اس مسئلہ پر اپنی ذہنی کشمکش کا تذکرہ کیا اور یہ بھی کہا کہ دارالعلوم نے خود اپنے مخالفین کے ہاتھ حربہ دے دیا ہے، اب ہم لوگوں کو اور پریشانی ہوگی۔ اس دوران جبکہ بندہ کی واپسی دیوبند میں ایک دن باقی رہ گیا تھا، قرب و جوار کے مدارس کے اساتذہ اور دارالعلوم دیوبند کے فضلاء کی ایک بڑی تعداد بغرض ملاقات آئی، انھیں لوگوں سے معلوم ہوا کہ حضرت صدر صاحب کا ایک اور مضمون واٹس ایپ پر چل رہا ہے۔ میں نے کہا اس کی کاپی نکال کر مجھے دو میں پڑھوں اس میں کیا ہے۔ ایک فاضل نے صبح کو جبکہ میں اسٹیشن جانے کے لیے تیار ہو چکا تھا، میرے ایک مخلص کے ہاتھوں مطلوبہ کاپی بھیج دی۔ اس وقت تو میں نے اسے نہیں پڑھا؛ لیکن جب ٹرین پر سوار ہو کر اپنی سیٹ پر اطمینان سے بیٹھ گیا تو پڑھا۔

کچھ کم اس دو صفحہ کی تحریر پڑھ کر بڑا صدمہ ہوا، خاص طور پر حضرت صدر محترم کی یہ عبارت ”جلسہ تعزیت میں اکابر نے جو دفع دخل مقدر کیا ہے کہ ہم جو کچھ کر رہے ہیں وہ اذکروا محاسن“ تاکم پر عمل ہے“ اس میں اشارہ ہے کہ اس میں اس کو منکر سمجھنے والے بھی تھے، ورنہ دفع دخل مقدر کی کیا ضرورت تھی۔

پھر اس جلسے میں مراثی بھی پڑھے گئے تھے بس غور کر لیا جائے کہ وہ کس

حدیث کے مصداق تھے؟ واقعہ یہ ہے کہ حضرت صدر محترم کی اس عبارت نے تو پورے وجود کو جھنجھوڑ کر رکھ دیا اور بے ساختہ زبان پر یہ مصرعہ آگیا ”اس گھر کو آگ لگ گئی گھر کے چراغ سے“ اور اسی وقت طے کر لیا کہ اپنے علم و فہم کے مطابق اس مسئلہ کی پوری تحقیق کے بعد ایک مقالہ مرتب کر کے شائع کرنا ضروری ہے تاکہ حضرات اکابر کے علم و عمل پر جو غبار اٹھایا گیا ہے وہ صاف ہو اور اصل مسئلہ کی صحیح وضاحت بھی لوگوں تک پہنچ جائے۔

چنانچہ دارالعلوم پہنچتے ہی اس کام میں منہمک ہو گیا اور اللہ تعالیٰ کے فضل و کرم سے ہفتہ عشرہ کے اندر تقریباً ۳۰ صفحات پر مشتمل ایک کتابچہ ”میت پر اظہار رائے کے مسائل اور دلائل“ کے نام سے تیار ہو گیا۔ اسی دوران جناب مولانا مفتی محمد امین پالن پوری صاحب زید مجدہ کا دو ورقہ مضمون بعنوان ”جلسہ تعزیت اور سمینار کا شرعی حکم“ وائس ایپ پر گشت کرنے لگا، چنانچہ اس کا بھی جائزہ لیا گیا چودہ صفحات پر مشتمل یہ جائزہ بھی بطور ضمیمہ کے اس کتابچہ کے ساتھ لاحق کر دیا گیا ہے۔

خدا شاہد ہے کہ ان محترم معاصرین کی تحریروں سے اکابر رحمہم اللہ کے علم و عمل سے بے اعتمادی پیدا ہونے کا اندیشہ نہ ہوتا تو اس موضوع پر شاید قلم اٹھانے کی نوبت نہ آتی۔

اس کم مایہ سے جو کچھ ہو سکا وہ ہدیہ ناظرین ہے اور خداے ذوالمنن کی بارگاہ میں عاجزانہ التجاء ہے کہ بارِ الہا دین کی حمیت اور پاکباز بندوں کی مدافعت میں اس عاجز کی اس جہد مقل کو قبول فرما کر دونوں جہاں میں اسے بندہ کے حق میں نافع اور مفید بنادیجیے، آمین یا رب العالمین۔ و آخر دعوانا ان الحمد لله رب العالمین والصلاة والسلام علی سید الانبیاء والمرسلین۔

حبیب الرحمن اعظمی

۸/محرم الحرام ۱۴۴۰ھ

الحمد لله رب العالمين الرحمن الرحيم، والصلاة والسلام على
شمس الهداية واليقين، وعلى آله واصحابه واتباعه اجمعين. اما بعد!

اس دنيائے فانی سے جب کوئی انسان انتقال کر کے دار آخرت کو چلا جاتا
ہے تو اس فراق اور جدائی سے اس کے عزیز و قریب، آشنا و سناشا کا درد مند اور
رنجیدہ خاطر ہونا ایک طبعی و فطری امر ہے۔ چنانچہ مذہب اسلام جو دین فطرت ہے
اور اپنے ماننے والوں کی زندگی کے ہر موڑ پر کامل رہنمائی کرتا ہے اس انتہائی
جذبائی عالم میں بھی ایک مسلم کو آزاد نہیں چھوڑ دیتا ہے کہ وہ جس طرح چاہے اپنے
درد و غم کا اظہار کرے؛ بلکہ قدم قدم پر ہدایت دیتا اور بتاتا ہے کہ وہ کس طرح اپنی
اصل فطرت و طبیعت کے مطابق اپنے حزن و ملال کو بیان کرے۔

اس موقع سے متعلق اللہ کے رسول صلی اللہ علیہ وسلم کی احادیث اور فقہ
اسلامی میں درج ذیل الفاظ وارد ہوئے ہیں، النعی، البكاء علی المیت،
التغریة، النیاحۃ والندبۃ، ذکر محاسن الموتی، الرثا در اصل یہی الفاظ ہیں
جن کے ذریعہ اس باب میں شریعت اسلامی کے احکام کی تعبیر کی گئی ہے، آئندہ
سطور میں ان الفاظ کے لغوی و اصطلاحی معانی اور بعض ان احادیث کی تفصیل جن
میں یہ الفاظ وارد ہوئے ہیں ملاحظہ کیجیے۔

۱- النعی

یعنی کسی شخص کی موت کی خبر دینا، صحیح بخاری کی حدیث میں ہے کہ ان النبی صلی اللہ علیہ وسلم نعی النجاشی للناس فی الیوم الذی مات فیہ۔ الحدیث، (رقم الحدیث ۱۲۴۵، فتح الباری، ج ۳، ص ۱۵۰) اللہ کے نبی صلی اللہ علیہ وسلم نے لوگوں کو نجاشی کی وفات کی اطلاع اسی دن دے دی جس دن ان کا انتقال ہوا تھا۔

اسی طرح صحیح بخاری میں ہے ان النبی صلی اللہ علیہ وسلم نعی زیداً وجعفرًا وابن رواحہ للناس قبل ان یاتیہم خبرہم، الحدیث (رقم الحدیث ۴۲۶۲، فتح الباری، ج ۷، ص ۶۵۲) نبی علیہ الصلوٰۃ والسلام نے زید بن حارثہ، جعفر بن ابی طالب اور عبد اللہ بن رواحہ کی شہادت کی خبر لوگوں کو میدان جنگ سے خبر آنے سے پہلے دے دی۔

علاوہ ازیں حضرت ابو ہریرہ کی حدیث میں ہے کہ ان اسود رجلاً أو امرأة کان یقُمُ المسجد، فمات ولم یعلم النبی صلی اللہ علیہ وسلم بموتہ، فذکرہ ذات یوم فقال: ما فعل ذلک الانسان؟ قالوا: مات یا رسول اللہ، قال افلا اذنتمونی؟ الحدیث (صحیح بخاری رقم ۱۳۳۷، فتح الباری، ج ۳، ص ۲۶۳) ایک سیاہ فام مرد یا عورت، مسجد میں جھاڑو دیا کرتے تھے، ان کی وفات ہو گئی اور نبی علیہ السلام کو اس کا علم نہیں ہوا؛ چنانچہ ایک دن آپ نے انھیں یاد فرمایا کہ فلاں انسان کا کیا حال ہے، لوگوں نے بتایا کہ وہ تو وفات پا گئے، تو آپ نے فرمایا: تم لوگوں نے مجھے ان کی وفات کی خبر کیوں نہیں دی۔

ان احادیث کے پیش نظر حضرات فقہاء کہتے ہیں میت کے موت کی خبر دینا مستحب اور مندوب الیہ ہے؛ چنانچہ فتاویٰ عالمگیری میں ہے یتحب ان یعلم

جبرانہ و اصدقائہ حتی یؤدّوا حقہ بالصلاة علیہ والدعاء، مستحب ہے کہ مرنے والے کے ہمسایوں اور دوستوں کو اس کے موت کی اطلاع دے دی جائے تاکہ نماز جنازہ اور دعاء کے ذریعہ اس کے حق کو ادا کر دیں۔

اسی طرح امام نووی اوپر مذکور موت نجاشی کی حدیث کی شرح میں لکھتے ہیں: فیہ استحباب الاعلام بالمیت۔ اس حدیث سے موت کے اعلان کا استحباب ثابت ہوتا ہے۔

ابن حلیہ لکھتے ہیں ویتوجہ استحبابہ لاعلامہ النبی صلی اللہ علیہ وسلم بالنجاشی وقولہ عن الذی یقُم المسجد افلا کنتم آذنتمونی بہ۔ اللہ کے نبی صلی اللہ علیہ وسلم کا صحابہ کو نجاشی کی وفات کی اطلاع دینا اور مسجد کی صفائی ستھرائی کرنے والے کے بارے میں آپ کا یہ ارشاد کہ تم لوگوں نے اس کی وفات کی خبر مجھے کیوں نہیں دی۔ نعی کے استحباب کی دلیل ہے۔ (الموسوعة الفقهیہ، ج ۴۰، ص ۳۷۷-۳۷۸)

حافظ ابن عبدالبر، الاستذکار میں نعی پر تفصیلی گفتگو کے بعد آخر میں لکھتے ہیں:

وقد اجمعوا ان شہود الجنائز خیر وفضل، وعمل برّ، واجمعوا ان الدعاء الی الخیر من الخیر، وکان ابو ہریرۃ یمُرّ بالمجالس فیقول: ان احاکم قد مات فاشہدوا جنازتہ۔ (ج ۸، ص ۲۳۳ رقم الفقرة ۱۱۲۱۰)

اس پر سب کا اتفاق ہے کہ جنازوں میں حاضری بھلائی، فضیلت اور نیک عمل ہے اور اس پر بھی اتفاق ہے کہ خیر کی طرف دعوت خیر ہے، اسی لیے جب حضرت ابو ہریرہ رضی اللہ عنہ مسلمانوں کی نشست گاہوں کے پاس سے گذرتے تو کہتے تمہارے بھائی کی موت ہو گئی ہے؛ لہذا اس کے جنازے میں جاؤ۔

جو احادیث نعی سے نہی اور ممانعت میں وارد ہوئی ہیں وہ نعی جاہلیہ پر محمول ہیں؛ چنانچہ حافظ ابن حجر صحیح بخاری کے ”باب الرجل ینعی الی اہل

المیت بنفسه“ کی شرح میں لکھتے ہیں وفائدة هذه الترجمة الاشارة إلى أن النعی ليس ممنوعاً كله، وانما نهی عما كان أهل الجاهلية يصنعونه“ الخ (فتح الباری، ج ۳، ص ۱۵۱)۔

امام ابن العربی مالکی نے اس سلسلے میں بڑی اچھی بات لکھی ہے، وہ لکھتے ہیں یؤخذ من مجموع الاحادیث ثلاث حالات، الاولى اعلام الاهل والاصحاب واهل الصلاح فهذا سنة، الثانية دعوة الحفل للمفاخرة فهذه تكره، الثالثة اعلام بنوع آخر كالنباحة و نحو ذلك فهذا حرام۔ یعنی اس باب میں وارد احادیث تین حالات پر محمول ہیں: (۱) میت کے اہل اور رفقاء اور اہل صلاح کو موت کی خبر دینا سنت ہے، (۲) ایک بڑے مجمع کو بطور فخر کے بلانا تو یہ مکروہ ہے اور اعلان کے ساتھ اگر نوحہ جیسی کوئی چیز ہو تو یہ حرام ہے۔

۲- البكاء

کسی کی موت کے وقت یا اس کے بعد آواز یا بغیر آواز کے رونے کے سلسلے میں درج ذیل تفصیلات ہیں:

(۱) اگر رونا صرف آنکھوں سے ہو تو باتفاق فقہاء اس طرح رونا جائز ہے اور اگر شدت گریہ سے روکنے کے باوجود آواز نکل آئی تو اس کے جواز پر بھی اتفاق ہے۔

(۲) رونا بآواز بلند نوحہ اور بیان کے ساتھ ہو تو اس کی حرمت پر بھی فقہاء کا اتفاق ہے؛ البتہ حرمت کی تعبیر میں تھوڑا سا فرق ہے۔ امام مالک، امام شافعی اور امام احمد اسے حرام کے الفاظ سے تعبیر کرتے ہیں اور احناف کراہیت تحریمی کہتے ہیں، نوحہ کے ساتھ رونے کا حکم آئندہ سطور میں تفصیل سے آرہا ہے۔

(۳) گریہ بآواز جس میں نوحہ وغیرہ نہ ہو فقہائے حنفیہ، مالکیہ اور حنابلہ کے نزدیک جائز ہے؛ البتہ مالکیہ کے یہاں شرط ہے کہ رونے کے لیے اجتماع نہ ہو، برائے گریہ اجتماع مکروہ ہے۔

”حضرات شوافع کے یہاں تفصیل ہے:

یہ گریہ اگر میت پر قیامت وغیرہ کی ہولناکیوں کے خوف سے ہے، یا میت پر شفقت و ترحم کی بناء پر ہے تو جائز ہے، یا صلاح و برکت، شجاعت اور فوت علم کے غم سے ہے تو مندوب ہے، یا اپنے مصالح دنیوی کے فوت ہو جانے کے غم سے ہے تو مکروہ ہے، یا اللہ کے فیصلہ پر عدم رضا کی بناء پر ہے تو حرام ہے۔ الموسوعة الفقهیہ، ج ۸، ص ۱۷۲)

دلائل

(۱) عَنْ أَنَسٍ قَالَ: دَخَلْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلَى أَبِي سَيْفِ الْقَيْنِ وَكَانَ ظُفْرًا لِإِبْرَاهِيمَ فَأَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِبْرَاهِيمَ فَقَبَّلَهُ وَشَمَّهُ ثُمَّ دَخَلْنَا عَلَيْهِ بَعْدَ ذَلِكَ وَإِبْرَاهِيمُ يَجُودُ بِنَفْسِهِ فَجَعَلْتُ عَيْنَا رَسُولِ اللَّهِ صَلَّى اللَّهُ عَلَيْهِ وَسَلَّمَ تَذَرِفَانِ. فَقَالَ لَهُ عَبْدُ الرَّحْمَنِ بْنُ عَوْفٍ: وَأَنْتَ يَا رَسُولَ اللَّهِ؟ فَقَالَ: يَا ابْنَ عَوْفٍ إِنَّهَا رَحْمَةٌ ثُمَّ أَتْبَعَهَا بِأُخْرَى فَقَالَ: إِنَّ الْعَيْنَ تَدْمَعُ وَالْقَلْبَ يَحْزَنُ وَلَا نَقُولُ إِلَّا مَا يُرْضَى رَبَّنَا وَإِنَّا بِفِرَاقِكَ يَا إِبْرَاهِيمَ لَمَحْزُونُونَ متفق عليه (ملاقات شرح مشکوٰۃ، ج ۴، ص ۱۷۷)

حضرت انس رضی اللہ عنہ بیان کرتے ہیں کہ ہم رسول اللہ صلی اللہ علیہ وسلم کے ساتھ ابوسیف آہنگر کے گھر گئے یہ ابراہیم (بن رسول اللہ صلی اللہ علیہ وسلم) کی دایہ کے شوہر تھے، رسول اللہ صلی اللہ علیہ وسلم نے انھیں گود میں لیا اور بوسہ دیا، سونگھا، اس کے بعد ہم پھر ابوسیف کے یہاں گئے بائیں حال کہ ابراہیم قریب المرگ تھے، تو رسول اللہ صلی اللہ علیہ وسلم کی آنکھوں سے آنسو جاری ہو گئے (یہ دیکھ کر) عبدالرحمن بن عوف رضی اللہ عنہ نے عرض کیا: یا رسول اللہ کیا آپ بھی رورہے ہیں، آپ نے فرمایا: یہ رونا بر بنائے رحمت ہے، پھر اس کے بعد اور آنسو گرے اور

فرمایا: آنکھ آنسو بہا رہی ہے، دل رنجیدہ ہے اور ہم وہی کہیں گے جس سے ہمارا رب راضی ہو، اے ابراہیم ہم تمہارے فراق سے غمگین ہیں۔

(۲) عَنْ عَبْدِ اللَّهِ بْنِ عُمَرَ، قَالَ: اشْتَكَيْ سَعْدُ بْنُ عُبَادَةَ شَكْوَى لَهُ، فَأَتَاهُ النَّبِيُّ صَلَّى اللَّهُ عَلَيْهِ وَسَلَّمَ يَعُودُهُ مَعَ عَبْدِ الرَّحْمَنِ بْنِ عَوْفٍ، وَسَعْدُ بْنُ أَبِي وَقَّاصٍ، وَعَبْدُ اللَّهِ بْنُ مَسْعُودٍ، فَلَمَّا دَخَلَ عَلَيْهِ وَجَدَهُ فِي غَاشِيَةٍ، فَقَالَ: قَدْ قَضَى؟ قَالُوا: لَا، يَا رَسُولَ اللَّهِ فَبَكَى النَّبِيُّ صَلَّى اللَّهُ عَلَيْهِ وَسَلَّمَ، فَلَمَّا رَأَى الْقَوْمُ بُكَاءَ النَّبِيِّ صَلَّى اللَّهُ عَلَيْهِ وَسَلَّمَ بَكَوْا، فَقَالَ: أَلَا تَسْمَعُونَ؟ إِنَّ اللَّهَ لَا يُعَذِّبُ بِدَمْعِ الْعَيْنِ، وَلَا بِحُزْنِ الْقَلْبِ، وَلَكِنْ يُعَذِّبُ بِهَذَا - وَأَشَارَ إِلَى لِسَانِهِ - أَوْ يَرْحَمُ، الْحَدِيثُ مُتَّفَقٌ عَلَيْهِ (مِزَانُ، ج ۴، ص ۱۸۰)

حضرت عبداللہ بن عمر رضی اللہ عنہما راوی ہیں کہ سعد بن عبادہ رضی اللہ عنہ مبتلائے مرض ہوئے، تو ان کی عیادت کو اللہ کے نبی صلی اللہ علیہ وسلم عبدالرحمن بن عوف، سعد بن ابی وقاص اور عبداللہ بن مسعود رضی اللہ عنہم کے ہمراہ تشریف لائے، جب ان کے پاس پہنچے تو وہ شدت مرض سے غشی میں تھے، آپ نے دریافت فرمایا کیا فوت ہو گئے؟ لوگوں نے عرض کیا نہیں، (ان کی اس حالت کو دیکھ کر) اللہ کے رسول صلی اللہ علیہ وسلم رو پڑے، جب لوگوں نے آپ کو روتے دیکھا تو وہ بھی رونے لگے، آپ نے تاکید فرمایا سنو اللہ تعالیٰ آنکھ کے آنسو اور قلب کے رنج پر عذاب نہیں دیں گے؛ لیکن زبان کی بناء پر عذاب دیں گے، یا رحم فرمائیں گے، (یعنی زبان سے نوحہ اور بیان کرنے پر عذاب دیں گے اور انا اللہ وانا الیہ راجعون وغیرہ پر رحمت سے نوازیں گے)

(۳) وَعَنْ أَبِي هُرَيْرَةَ قَالَ: زَارَ النَّبِيُّ صَلَّى اللَّهُ عَلَيْهِ وَسَلَّمَ قَبْرَ امِّهِ فَبَكَى وَابْكَى مِنْ حَوْلِهِ. (صَحِيحُ مُسْلِمٍ، ج ۱، ص ۳۱۴)

ابو ہریرہ رضی اللہ عنہ سے روایت ہے کہ نبی علیہ الصلاۃ والسلام نے اپنی

والدہ کی قبر کی زیارت کی تو روئے اور اپنے پاس والوں کو رلایا۔

(۴) وروی أبو إسحاق السبئی عن عامر بن سعد البجلي عن أبي مسعود الانصاری، وثابت بن زید، وقرظة بن كعب قالوا: رخص لنا فی البكاء علی المیت من غیر نوح. (الاستذکار، ج ۸، ص ۳۱۴، رقم الفکرہ ۱۱۶۵۳) حافظ نے فتح الباری، ج ۳، ص ۱۹۶ میں صححہ الحاکم کی صراحت کی ہے۔

حضرت ابو مسعود انصاری، ثابت بن زید اور قرظہ بن کعب رضی اللہ عنہم نے بیان کیا کہ بغیر نوحہ کے میت پر رونے کی اجازت ہمیں دی گئی ہے۔
اس باب میں بہ کثرت احادیث و آثار وارد ہوئے ہیں، بغرض اختصار انھیں پراکتفاء کیا جا رہا ہے۔

۳- التعزیت

ما تم پرسی، میت کے پسماندگان سے اظہار ہمدردی اور حادثہ موت پر اجرو ثواب کا ذکر کر کے صبر و تسلی دلانے کو تعزیت کہتے ہیں، اسی کو عام محاورہ میں پرسا کہا جاتا ہے۔

تعزیت کے استحباب پر فقہاء کا اتفاق ہے، اس حکم شرعی کی اصل درج ذیل اخبار ہیں:

(۱) عن عبد الله بن مسعود قال: قال رسول الله صلى الله عليه وسلم من عزى مصاباً فله مثل اجره. (سنن ترمذی رقم ۱۰۲۲)
اللہ کے رسول صلی اللہ علیہ وسلم نے فرمایا جو کسی مصیبت زدہ کی تعزیت کرے گا تو اس کے لیے مصیبت زدہ کے اجر کے مثل ثواب ہے۔

(۲) ما من مؤمن يعزى اخاه بمصيبة الا كساه الله من حلل الكرامة يوم القيامة. (اخرجه ابن ماجه بسند حسن رقم ۱۶۰۱)

جو مؤمن بھی اپنے بھائی مؤمن کی مصیبت میں تعزیت کرے گا، اللہ تعالیٰ اسے قیامت میں عزت و کرامت کے جوڑے پہنائیں گے۔

(۳) عن سعد بن سهل رضی اللہ عنہ قال: قال رسول اللہ صلی اللہ علیہ وسلم سيعزى الناس بعضهم بعضاً من بعدى التعزية فكأن الناس يقولون ما هذا؟ فلما قبض رسول اللہ صلی اللہ علیہ وسلم لقی الناس بعضهم بعضاً يعزى بعضهم بعضاً برسول اللہ صلی اللہ علیہ وسلم. (رواه ابوبکر ابن ابی شیبہ باسناد حسن اتحاف الخیرة المہرۃ، ج ۳، ص ۲۸۸ رقم ۲۷۱۹)

سعد بن سهل رضی اللہ عنہ سے روایت ہے کہ رسول خدا صلی اللہ علیہ وسلم نے فرمایا عنقریب میرے بعد لوگوں کے بعض، بعض کی تعزیت کریں گے (راوی حدیث بتا رہے ہیں کہ آپ صلی اللہ علیہ وسلم کا یہ ارشاد سن کر گویا حیرت سے) لوگ کہنے لگے ماہذا یہ کیا بات ہے، پھر جب اللہ کے رسول صلی اللہ علیہ وسلم اس دنیا سے اٹھالیے گئے تو لوگ ایک دوسرے سے ملتے تو بعض بعض کی تعزیت کرتا (کیونکہ وفات رسول صلی اللہ علیہ وسلم ہر مؤمن کی سب سے عظیم مصیبت ہے تو سب کے سب مستحق تعزیت ہو گئے۔ اس لیے صحابہ کرام آپ کی وفات کے وقت ایک دوسرے سے ملتے تو باہم تعزیت کرتے۔ آپ نے صحابہ کو اس کی پیشگی اطلاع دی تھی؛ لیکن اس وقت لوگ اس کو سمجھ نہیں پائے اس لیے حیرت و استعجاب کا اظہار کیا)

۴۔ تذکرہ محاسن موتی

میت کی واقعی خوبیوں کا ذکر مشروع و محمود ہے، چنانچہ حافظ ابن حجر نے شیخ زین الدین ابن المنیر سے نقل کیا ہے ”ان ثناء الناس علی المیت مشروع وجائز مطلقاً بخلاف الحثی فانہ منہی عنہ اذا افضی الی الاطراء خشيةً علیہ من الزهو (فتح الباری، ج ۳، ص ۲۹۳ مع تغیر یسیر)

لوگوں کا میت کی مدح و ثنا کرنا علی الاطلاق مشروع و جائز ہے، جبکہ زندہ کی اس قدر مدح کہ وہ مبالغہ تک پہنچ جائے ممنوع ہے؛ کیونکہ اس کی حد سے زیادہ ستائش سے اندیشہ ہے کہ وہ بتلائے غرور ہو جائے گا۔
امام نووی لکھتے ہیں:

يستحب الثناء على الميت وذكر محاسنه (الاذکار، ص ۱۵۰).
وقال: لمن مرّ به جنازة أو رآها يدعو ويثنى عليها بالخير ان كانت اهلاً للثناء ولا يجازف في ثنائه (الاذکار، ص ۱۴۶).

میت کی ثنا اور اس کی خوبیوں کا تذکرہ مستحب ہے، نیز وہ لکھتے ہیں جس کے قریب سے جنازہ گزرے یا جنازہ کو دیکھے تو اس کے لیے دعا کرے اور اس کی خوبیوں کی ستائش کرے جبکہ وہ اس ستائش کا اہل ہو اور ستائش میں حد سے تجاوز نہ کرے۔

فتاویٰ عالمگیریہ میں ہے ”اصل الثناء والمدح على الميت ليس بمكروه وانما المكروه مجاوزة الحد بما ليس له (الموسوعة، ج ۳۶، ص ۲۸۲)

میت کی اصل مدح و ثنا مکروہ نہیں ہے، مکروہ تو مدح میں حد سے تجاوز کرنا ہے، کہ جو صفت اس میں نہیں ہے وہ بھی بیان کی جائے۔

دلائل

(۱) عن ابن عمر رضي الله عنهما قال: قال النبي صلى الله عليه وسلم اذكروه محاسن موتاكم، وكفّوا عن مساويه. (اخرجه الترمذی والحاكم وقال الترمذی غریب وقال الحاكم صحيح الاسناد لم يخرجاه، ووافقه الذهبي في التلخيص)

اپنے مردوں کی خوبیوں کا ذکر کرو اور اس کی برائیوں کے ذکر سے زبان کو

روکے رکھو۔

(۲) عَنْ عَائِشَةَ رَضِيَ اللَّهُ عَنْهُ قَالَتْ: ذُكِرَ عِنْدَ النَّبِيِّ صَلَّى اللَّهُ عَلَيْهِ وَسَلَّمَ هَالِكٌ بِسُوءٍ، فَقَالَ: لَا تَذْكُرُوا هَلَكَاكُمْ إِلَّا بِخَيْرٍ. وَفِي رَوَايَةٍ مَوْتَاكُمْ. (رواه النسائي في السنن، ج ۱، ص ۲۷۴ وقال العجلوني سنده جيد)

حضرت عائشہ صدیقہ رضی اللہ عنہا بیان کرتی ہیں کہ نبی صلی اللہ علیہ وسلم کے پاس ایک میت کا برائی سے ذکر کیا گیا، تو آپؐ نے فرمایا اپنے مردوں کا ذکر خیر ہی سے کیا کرو۔

(۳) عَنْ عَائِشَةَ رَضِيَ اللَّهُ عَنْهَا قَالَتْ: قَالَ النَّبِيُّ صَلَّى اللَّهُ عَلَيْهِ وَسَلَّمَ: لَا تَسُبُّوا الْأَمْوَاتَ، فَإِنَّهُمْ قَدْ أَفْضَوْا إِلَى مَا قَدَّمُوهُ (رواه البخاری فی صحیحہ فتح الباری، ج ۳، ص ۳۳۰)

(۴) حضرت عائشہ صدیقہ رضی اللہ عنہا کا بیان ہے کہ نبی علیہ الصلوٰۃ والسلام نے فرمایا: مردوں کو برا بھلا نہ کہو؛ کیونکہ وہ ان اعمال تک پہنچ گئے ہیں، جنہیں انہوں نے پیشگی بھیجا تھا (لہذا اب انہیں برا بھلا کہنے سے کوئی فائدہ نہیں، جب کہ زندہ کے حق میں یہ توقع کی جاسکتی ہے کہ ہو سکتا ہے برا بھلا کہنے سے وہ اپنے اعمال بد سے باز آجائے۔

(۵) عَنْ عَائِشَةَ رَضِيَ اللَّهُ عَنْهَا قَالَتْ: لَمَّا مَاتَ عُثْمَانُ بْنُ مَظْعُونٍ رَضِيَ اللَّهُ عَنْهُ، كَشَفَ النَّبِيُّ صَلَّى اللَّهُ عَلَيْهِ وَسَلَّمَ الثَّوْبَ عَنْ وَجْهِهِ، وَقَبَّلَ بَيْنَ عَيْنَيْهِ، وَبَكَى بُكَاءً طَوِيلًا، فَلَمَّا رُفِعَ عَلَى السَّرِيرِ، قَالَ طُوبَى لَكَ يَا عُثْمَانُ! لَمْ تَلْبَسْكَ الدُّنْيَا وَلَمْ تَلْبَسْهَا (قال الحافظ ابن البر روناہ متصلًا مسندًا من وجه صحيح ذكرته في التمهيد، الاستذكار، ج ۸، ص ۴۱۲ فقرہ ۱۲۱۶۴)

عائشہ صدیقہ رضی اللہ عنہا کہتی ہیں جب عثمان بن مظعون رضی اللہ عنہ کی

وفات ہوئی، تو اللہ کے نبی صلی اللہ علیہ وسلم نے ان کے چہرے سے چادر ہٹائی اور ان کی پیشانی کو بوسہ دیا اور دیر تک روتے رہے اور جب انھیں تابوت پر اٹھایا گیا تو فرمایا: سعادتِ ابدی ہو تمہارے لیے اے عثمان نہ دنیا تم سے وابستہ ہوئی اور نہ تم نے اس سے تعلق رکھا۔

امام ابن عبد البر اس حدیث کو نقل کرنے کے بعد لکھتے ہیں: ”وفی الحدیث من الفقہ اباحۃ الثناء علی المرء بما فیہ من الاعمال الزکیۃ“ اس حدیث سے یہ شرعی مسئلہ معلوم ہوا کہ آدمی کے پاکیزہ اعمال کی ستائش جائز ہے۔
(۶) عن ابی الاحوص قال: بینما عبد اللہ یجدتہم اذ قال: ان معاذاً کان امۃً قانتاً للہ حنیفاً۔

ابوالاحوص نے کہا کہ عبداللہ بن مسعود رضی اللہ عنہ نے اپنے تلامذہ سے حدیث بیان کرنے کے دوران کہا: ان معاذاً کان امۃ الخ۔
ایک دوسری سند میں ہے کہ ان کے تلامذہ نے عرض کیا کہ آپ کو نسیان ہو گیا (یعنی صحیح ”ان ابراہیم کان امۃ الخ“ ہے اور آپ نے ان معاذ اکہہ دیا) تو عبداللہ بن مسعود رضی اللہ عنہ نے فرمایا میں بھولا نہیں ہوں؛ بلکہ میں نے معاذ کو حضرت ابراہیم علیہ السلام سے تشبیہ دی ہے ”الامۃ“ سے مراد معلم الخیر ہے، یعنی اچھائیوں کی تعلیم دینے والا، اور ”القانت“ بمعنی مطیع اور فرماں بردار ہے، اور معاذ ایسے ہی تھے۔ (سیر اعلام النبلاء، ج ۱، ص ۴۵۱ و اخرجه الحکام باسناد متعدده وصححه ووافقه الذهبی)

(۷) مشہور ظالم حکمران حجاج بن یوسف ثقفی نے عبداللہ بن زبیر رضی اللہ عنہما کی شہادت کے بعد جب انھیں مکہ معظمہ میں اس مقام پر جہاں سے مدینہ منورہ کو راستہ جاتا ہے سولی پر لٹکا دیا، تو حضرت عبداللہ بن عمر ایک دن اس مقام سے گزرے اور حضرت ابن الزبیر کو سولی پر لٹکا دیکھ کر کھڑے ہو گئے اور تین مرتبہ کہا السلام علیکم یا ابا خبیب (ابو خبیب عبداللہ بن زبیر کی کنیت ہے) پھر آخر میں ان کی

مدحت و ستائش کرتے ہوئے فرمایا: ”اما واللہ ان کنت - ما علمت - صَوَامًا قَوَامًا، وصولاً للرحم“ (رواہ مسلم، مشکوٰۃ، ج ۲، ص ۵۵۲) میرے علم کے مطابق آپ کثرت سے نماز پڑھنے اور روزہ رکھنے والے تھے اور اعزہ و اقربا کے ساتھ بہترین معاملہ کرتے تھے۔

(۸) عَنْ أَنَسِ بْنِ مَالِكٍ رَضِيَ اللَّهُ عَنْهُ، قَالَ: مَرُّوا بِجَنَازَةٍ فَأَثْنُوا عَلَيْهَا خَيْرًا، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: وَجَبَتْ ثُمَّ مَرُّوا بِأُخْرَى فَأَثْنُوا عَلَيْهَا شَرًّا، فَقَالَ: وَجَبَتْ، فَقَالَ عُمَرُ بْنُ الْخَطَّابِ رَضِيَ اللَّهُ عَنْهُ: مَا وَجَبَتْ؟ قَالَ: أَثْنَيْتُمْ عَلَيْهِ خَيْرًا، فَوَجَبَتْ لَهُ الْجَنَّةُ، وَهَذَا أَثْنَيْتُمْ عَلَيْهِ شَرًّا، فَوَجَبَتْ لَهُ النَّارُ، أَنْتُمْ شُهَدَاءُ اللَّهِ فِي الْأَرْضِ (اخرجه البخاری فی صحيح فتح الباری، ج ۳، ص ۲۹۳ رقم ۱۳۶۷)

انس بن مالک رضی اللہ تعالیٰ عنہ نے بیان کیا کہ لوگ ایک جنازہ لے کر گزرے اور اس کے خیر کی ستائش کی، تو نبی علیہ الصلوٰۃ والسلام نے فرمایا ”وجبت“ پھر ایک اور جنازہ لے کر گزرے تو اس کے شر کو بیان کیا آپ صلی اللہ علیہ وسلم نے فرمایا: ”وجبت“ عمر فاروق رضی اللہ عنہ نے عرض کیا: ما وجبت؟ کیا چیز ثابت ہوگئی؟ آپ صلی اللہ علیہ وسلم نے فرمایا تم لوگوں نے جس کے خیر اور بھلائی کی مدح کی اس کے لیے جنت ثابت ہوگئی اور یہ دوسرا جس کو شر اور برائی سے متصف بتایا اس کے لیے نار جہنم ثابت ہوگئی، تم لوگ زمین میں اللہ تعالیٰ کے گواہ ہو۔

صحیح مسلم میں روایت کے الفاظ یہ ہیں ”من اثنتم علیہ خیرًا وجبت له الجنة“ ”مَنْ“ کے معنی میں عموم ہے، جس سے معلوم ہوا کہ ثنائے خیر و شر کا یہ حکم کسی خاص طبقہ یا مخصوص جنازہ کے ساتھ مختص نہیں ہے؛ بلکہ اس میں عموم ہے ہر بندہ مؤمن اس حکم میں داخل ہے۔

امام نووی شرح مسلم (ج ۱، ص ۳۰۸) میں اس حدیث کی تشریح کے تحت لکھتے ہیں کہ ”صحیح و مختار قول یہی ہے کہ جس مؤمن کی وفات کے موقع پر اللہ تعالیٰ

نے مسلمانوں کی ایک جماعت کے دل میں اس کی ثناء علی الخیر کا الہام اور داعیہ پیدا کر دیا اور زبان پر اس کی جاری بھی کر دیا تو یہ اس بات کی دلیل ہوگی کہ اللہ تعالیٰ اس کی مغفرت کرنا چاہتے ہیں اسی لیے تو اس ستائش کا الہام فرمایا، لہذا اس کا جنتی ہونا متحقق ہو گیا، خواہ وہ اپنے اعمال کے اعتبار سے دخول جنت کا اہل ہو یا نہ ہو، اسی عموم کی صورت میں ثنائے خیر کا فائدہ ظاہر ہوگا اور اس قید کی صورت میں کہ جب اس کے اعمال دخول جنت کے مقتضی ہوں تب ثناء خیر سے وہ جنت کا اہل ہوگا، ثنائے خیر پر کوئی فائدہ مرتب نہیں ہوگا؛ کیونکہ جب اپنے اعمال کی وجہ سے وہ دخول جنت کا اہل ہو گیا تو ثناء خیر ہو یا نہ ہو وہ جنتی ہوگا، جبکہ یہ متعین ہے کہ رسول اللہ صلی اللہ علیہ وسلم نے میت کی مصلحت اور فائدہ ہی کے لیے اس کی مدح و ستائش کا حکم دیا ہے، لہذا یہی بات درست ہے کہ یہ ثناء علی الخیر ہر مؤمن کے لیے باعث دخول جنت ہے چاہے اس کے اعمال اس دخول کے مقتضی ہوں یا نہ ہوں۔ امام نووی کی اس تحقیق کو حافظ ابن حجر، حافظ سیوطی، علامہ سندھی وغیرہ شراح حدیث نے بھی اختیار کیا ہے۔ اللہ کے نبی صلی اللہ علیہ وسلم نے غالباً اسی مصلحت و حکمت کی بناء پر بتا کید فرمایا ہے کہ ”لا تذکروا موتا کم الا بخیر“، اپنے مردوں کو خیر اور بھلائی کے ساتھ ہی یاد کرو، واللہ اعلم۔

مدح میت کے دلائل پر مشتمل ان سات حدیثوں کے ذکر پر اکتفاء کیا جا رہا ہے ورنہ یہ تحریر بہت طویل ہو جائے گی۔

ایک مغالطہ کا ازالہ

آج کل واٹس ایپ پر دوورقی ایک تحریر گردش کر رہی ہے جس میں محاسن موتی کی مشروعیت میں بطور دلیل مذکور اولین حدیث ”اذکروا محاسن موتی کم، وکفوا عن مساویہ“ کو جو اپنے صیغے اور الفاظ میں عام ہے، اسے خلاف اصول میت کی ایک خاص حالت کے ساتھ مختص باور کرانے کی سعی کی گئی ہے، اس

تحریر کی درج ذیل عبارت پڑھیے:

”اور پہلی حدیث (یعنی اذکروا محاسن الخ) کا مطلب درمختار میں
- جو اپنے حواشی کے ساتھ مفتی بہ کتاب ہے۔ یہ لکھا ہے ”یন্দب ستر
موضع غسلہ فلا یراہ الا غاسلہ ومن یُعینہ، وان رأی بہ ما
یکرہ لم یجز ذکرہ لحدیث اذکروا محاسن موتاکم وکفوا
عن مساویہ“

یعنی میت کو نہلانے والوں کے سامنے کوئی خوبی آئے جیسے جسم سے خوشبو
آئے، یا چہرہ روشن ہو جائے تو ان خوبیوں کا تذکرہ کرنا چاہیے، تاکہ
لوگوں میں نیک بننے کا جذبہ پیدا ہو، اور اگر میت کے جسم سے بدبو آئے،
چہرہ کالا پڑ جائے، چہرہ قبلہ سے ہٹ جائے، یا کوئی اور عیب سامنے آئے
تو خاموش رہنا چاہیے اس کا تذکرہ نہیں کرنا چاہیے۔“

اہل علم جانتے ہیں کہ درمختار اور اس کا حاشیہ معروف بہ فتاویٰ شامی شرح
حدیث کی کتاب نہیں ہے؛ بلکہ فتویٰ کی کتاب ہے، جس میں شرعی مسائل اور ان
کے دلائل مذکور ہیں، حدیث کی شرح اور معنی و مطلب کی تعیین اس کا موضوع نہیں
ہے اور نہ صاحب درمختار نے اوپر مذکور اپنی اس عبارت سے حدیث کی مراد
و مطلب بیان کیا ہے؛ بلکہ میت سے متعلق اس عبارت میں جو مسئلہ ذکر کیا ہے اس
کی دلیل میں یہ حدیث نقل کی ہے، ان کے اس استدلال کا حاصل یہ ہے کہ حدیث
میں مذکور لفظ ”کفوا عن مساویہ“ میں ”مساوی“ عام ہے جو میت کے خراب
اعمال و اخلاق اور جسمانی عیوب وغیرہ سب کو شامل ہے، لہذا جس طرح کسی کے
مرنے کے بعد اس کی سیئات اور گناہوں کا تذکرہ ممنوع ہے، اسی طرح اس کے
اعضائے جسم میں ناپسندیدہ تغیرات کا ذکر بھی جائز نہیں ہے۔

درمختار میں مذکور یہ استدلال واضح اور بے غبار ہے جس سے حدیث کے
الفاظ اپنے عموم و اطلاق میں بحالہ باقی ہیں، مگر وائس ایپ پر موجود تحریر میں ”یعنی“

کہہ کر درمختار کی عبارت کا جو معنی و مطلب بیان کیا گیا ہے، اس سے بظاہر مترشح ہو رہا ہے کہ یہ حدیث اپنے عموم پر نہیں؛ بلکہ میت کی ایک خاص حالت یعنی اس کے بدن کے ناپسندیدہ تغیرات کے حکم میں محدود ہے، جبکہ نصوص کے عموم و اطلاق میں بغیر دلیل کے تخصیص و تنقید خلاف اصول ہے، صاحب درمختار جیسا فقیہ دانستہ یہ ناروا بے اصولی نہیں کر سکتا ہے؛ بلکہ ”یعنی“ کہہ کر درمختار کی عبارت کی جو تشریح و تفصیل ذکر کی گئی ہے یہ اسی کا شاخسانہ ہے، درمختار کی عبارت کو ایک بار پھر ملاحظہ کیجیے:

”یندب ستر موضع غسله فلا یراہ الا غاسله ومن یعینہ، وان رأی

ما یکرہ لم یجز ذکرہ لحديث اذکرو الخ“

میت کے بدن غسل کا چھپانا مندوب و مستحب ہے، لہذا ان اعضاء کو صرف غسل دینے والا یا غسل میں اس کا ہاتھ بٹانے والا ہی دیکھ سکتا ہے اور اگر غاسل میت کے جسم میں غیر پسندیدہ امر دیکھے تو اس کا ذکر جائز نہیں ہے بحکم حدیث اذکرو الخ درمختار میں وان رأی ما یکرہ لم یجز ذکرہ، کی دلیل میں حدیث پاک اذکرو محاسن موتاکم کفوا عن مساویہ، کو نقل کیا گیا ہے۔ ظاہر ہے کہ حدیث کا دوسرا جزء ”یعنی و کفوا عن مساویہ“ ہی، وان رأی ما یکرہ لم یجز ذکرہ کی دلیل ہے، اس لیے حدیث کے حصہ اول یعنی ”اذکرو محاسن موتاکم“ سے صاحب درمختار نے کوئی تعرض نہیں کیا ہے، کیونکہ یہ جزء ان کے مقصد سے غیر متعلق ہے۔ جبکہ ”یعنی“ کہہ کر حدیث کے اس جزء اول کی بھی اپنے طور پر تفصیل بیان کی گئی ہے، دوسروں کی عبارت میں اس طرح کا ادراج علمی ثقاہت کے منافی ہے۔ اور اسی ادراج و اضافہ سے حدیث کے عموم میں تخصیص پیدا کرنے کی سعی کی گئی ہے، ”فاعتبروا یا اولی الابصار“۔

۶- نیا حۃ و ندبۃ

لغت میں نیا حۃ مصدر نوح کا اسم ہے، چیخ کر رونے اور واویلا مچانے کو نوحۃ

کہا جاتا ہے، زمانہ جاہلیت میں یہ طریقہ تھا کہ نوحہ کرنے والی عورتیں دو حصوں میں بٹ کر ایک دوسرے کے مقابل بیٹھ جاتیں پھر بیان کر کے میت پر روتی پیٹتی تھیں، اسی بناء پر ان کو نواح کہا جاتا ہے۔ اور ندبہ بھی دراصل نوحہ ہی کی ایک قسم ہے، وہ نوحہ جس کے الفاظ کے شروع میں واوندبہ بڑھا دیا جائے جیسے وا جبلاہ، وا کھفاه اس کو لغت عرب میں ندبہ کہتے ہیں۔ فقہاء کی اصطلاح میں نوحہ کی تعریف کی عبارت میں قدرے اختلاف ہے۔

(الف) فقہائے احناف بایں الفاظ نوحہ کی تعریف کرتے ہیں: البكاء مع ندب الميت، وقيل هي البكاء مع صوت. یعنی میت کے محاسن بیان کر کے رونا اور کہا گیا ہے کہ نوحہ آواز کے ساتھ رونے کو کہتے ہیں۔

(ب) مالکیہ کی تعریف کا ماہصل یہ ہے کہ رونے کے ساتھ چیخ و پکار یا کلام مکروہ جمع ہو جائے تو وہ نوحہ ہو جائے گا، لہذا ان کے یہاں صرف رونا نوحہ نہیں ہوگا، یا چیخ و پکار تو ہو مگر بکاء یا کلام مکروہ نہ ہو تو اسے بھی نوحہ نہیں کہا جائے گا۔

(ج) حنابلہ اور بعض شوافع نوحہ کی تعریف یہ کرتے ہیں ورفع الصوت بالندب برنة او بكلام مسجع.

بیان کرتے ہوئے آواز غمگین زور سے رونا، یا قافیہ بند کلام کے ساتھ چیخ کر رونا۔

نوحہ کا حکم شرعی

ائمہ ثلاثہ: مالکیہ، شافعیہ اور حنابلہ کے نزدیک نوحہ حرام ہے اور احناف اسے مکروہ تحریمی کہتے ہیں۔

حرمت کے دلائل

۱- آیت مباہعت میں فرمان الہی ہے: "وَلَا يَعْصِيَنَّكَ فِي مَعْرُوفٍ" اس

کی تفسیر میں متعدد صحابہ کرام رسول خدا صلی اللہ علیہ وسلم سے روایت کرتے ہیں کہ عصیان سے مراد نوحہ ہے، چنانچہ ام عطیہ رضی اللہ عنہا بیان کرتی ہیں کہ اخذ علینا رسول اللہ صلی اللہ علیہ وسلم مع البیعة ان لا تنوح۔ (صحیح مسلم مع شرح النووی، ج ۱، ص ۳۰۴) رسول اللہ صلی اللہ علیہ وسلم نے ہم سے بیعت کے وقت یہ عہد لیا تھا کہ نوحہ نہیں کروں گی۔

۲- عن ابی سعید الخدری رضی اللہ عنہ قال لعن رسول اللہ صلی اللہ علیہ وسلم الناتحة الحدیث رواہ ابو داود فی السنن رقم ۳۱۲۸ واحمد فی المسند ۱۶۵/۳ رقم ۱۷۳۳ ابوسعید خدری رضی اللہ عنہ نے کہا: اللہ کے رسول صلی اللہ علیہ وسلم نے نوحہ کرنے والی پر لعنت بھیجی ہے۔

۳- عن عبد اللہ بن مسعود رضی اللہ عنہ قال: قال رسول اللہ صلی اللہ علیہ وسلم: لیس منا من ضرب الخدود وشق الجيوب دعا بدعوی الجاہلیة، متفق علیہ (مرقات، ج ۴، ص ۱۸۱-۱۸۲) وہ شخص ہمارے طریقہ پر نہیں ہے جو رخساروں کو پیٹے، گریبان پھاڑے اور جاہلیت کی پکار پکارے (یعنی رونے کے وقت اہل جاہلیت کے طریقے پر واجبلہ و اکھفہ وغیرہ نامناسب کلمات کہے)۔

حافظ ابن حجر نوحہ سے متعلق احادیث کے تحت لکھتے ہیں: ”اخذ ائمتنا من هذه الاحادیث تحريم النوحه، وتعدد محاسن الميت بنحو واکھفہاء مع رفع الصوت والبكاء، وتحريم ضرب الخد، وشق الجيب، ونشر الشعر، وحلقه ونتفه، وتسويد الوجه، والقاء التراب على الراس والدعاء بالويل والثبور، وقال امام الحرمين وآخرون: الضابط انه يحرم كل فعل يتضمن اظهار جزع ينافي الانقياد والتسليم لقضاء الله تعالى (مرقات، ج ۴، ص ۱۸۴)

ہمارے ائمہ نے ان احادیث سے یہ مسئلہ اخذ کیا ہے کہ (اظہار غم میں)

مندرجہ ذیل امور حرام ہیں:

نوحہ اور بلند آواز سے روتے ہوئے واکہفاء جیسے جاہلی الفاظ کا کہنا، چہرہ پیٹنا، گریبان پھاڑنا، بالوں کو بکھیرنا، انھیں موڈنا، نوچنا، چہرہ سیاہ کرنا، سر پر مٹی ڈالنا، ہلاکت بربادی کی دعا کرنا، امام الحرمین وغیرہ علماء نے اس سلسلہ میں یہ ضابطہ بتایا ہے کہ ہر وہ کام جو ایسی بے چینی کو شامل ہو جو تسلیم و رضا کے خلاف ہو وہ حرام ہوگا۔

اوپر مذکور امور از قبیل نوحہ ہیں اور نوحہ کی حرمت پر فقہائے امت کا اتفاق ہے اگرچہ اس کی بعض تفصیلات میں فقہاء کے اقوال مختلف ہیں، اس لیے اس سے زیادہ گفتگو کی چنداں ضرورت نہیں ہے۔

۶- الرثا

الموسوعة الفقهية، ج ۲۲، ص ۹۸ میں رسالۃ یعنی مرثیہ کے لغوی معانی حسب ذیل ذکر کیے گئے ہیں:

۱- الترحم علی المیت والترقق له میت پر رحم کرنا، ترس کھانا، ۲- بکاؤ، میت کو رونا، ۳- مدح و تعداد محاسنہ، میت کی مدح اور اس کی اچھائیوں کا شمار کرنا، ۴- اس کی مدح میں اشعار نظم کرنا۔

اور حافظ ابن حجر عسقلانی نے مرثیہ کا معنی ان الفاظ میں بیان کیا ہے ”مدح المیت و ذکر محاسنہ“ میت کی ستائش اور اس کی اچھائیوں کا ذکر کرنا۔ (فتح الباری، ج ۳، ص ۲۱۱)

اور حافظ عینی لکھتے ہیں ”الرثاء من رثیت المیت مرثیۃ اذا عدت محاسنہ“ (عمدة القاری، ج ۸، ص ۸۸) رثاء، رثیت المیت مرثیۃ سے ماخوذ ہے رثا اور مرثیہ کا لفظ اس وقت بولا جاتا ہے جب میت کی خوبیوں کو شمار کیا جائے۔

”الحکم التکلیفی“ کے عنوان سے مرثیہ کا شرعی حکم الموسوعة الفقہیہ میں یہ بیان کیا گیا ہے۔

جاء فی الدر المختار من کتب الحنفیۃ انه لا بأس بترثیۃ المیت بشعر او غیره، لکن یکره الافراط فی مدحه لا سیما عند جنازته، و ذکر النووی فی المجموع عن صاحب التتمة ان یکره ترثیۃ المیت ب ذکر آباءه وخصائله و افعاله، والاولی الاستغفار له، و ذکر الحنابلہ ان ما هیج المصیبة من وعظ او انشاد شعر فمن النیاحۃ ای: المنهی عنها قاله الشیخ تقی الدین. (ج ۲۲، ص ۹۸)

الدر المختار یکے از کتب احناف میں ہے کہ شعر یا غیر شعر میں میت کا مرثیہ کہنے میں کوئی مضائقہ نہیں ہے، البتہ میت کی مدح میں افراط اور زیادتی بالخصوص جنازہ کے وقت مکروہ ہے۔

اور امام نووی نے صاحب تتمہ کے حوالہ سے ”المجموع“ میں ذکر کیا ہے کہ میت کا مرثیہ اس کے آباء اور فضائل و اعمال کے تذکرہ کے ساتھ مکروہ ہے اور (مرثیہ سے) بہتر اس کے حق میں دعائے مغفرت ہے۔

اور حنابلہ نے بیان کیا ہے جو وعظ اور شعر گوئی مصیبت کو برا بیگنہ کرے اور اکسائے وہ از قبیل نوحہ ہے یعنی ممنوع ہے۔

امام علامہ قرانی مالکی متوفی ۶۸۴ھ نے اپنی معروف ترین بے نظیر تصنیف ”کتاب الفروق“ میں ”الفرق المأۃ بین قاعدة النواح حرام، و بین قاعدة المراثی مباحۃ“ کے تحت مسئلہ زیر بحث پر تفصیل سے کلام کیا ہے اور اپنی عادت کے مطابق بڑی محققانہ گفتگو کی ہے، چونکہ ان کی بحث تقریباً چار پانچ صفحات پر پھیلی ہوئی ہے اس لیے ان کی یہ بحث و تحقیق بلفظہ اس مختصر تحریر میں نقل نہیں کی جاسکتی ہے، اس لیے اس موقع پر حاصل بحث اور تحقیق کا خلاصہ درج کیا جا رہا ہے جو بندہ کی فہم کے مطابق یہ ہے۔

وہ (منظوم یا منشور) مرثیے جن میں قضائے الہی پر اعتراض یا ناگواری و ناراضگی کا اظہار ہو، یا میت کی مدح و ستائش میں اس قدر مبالغہ ہو جس سے یہ تاثر ہو کہ ایسی بے بدل صفات کی حامل شخصیت کی موت خلاف حکمت و مصلحت ہے، اس طرح کے مضامین پر مشتمل مرثیہ حرام ہیں۔

یا مرثیہ میں مذکورہ نوع کے مضامین تو نہیں ہیں، لیکن اس میں ایسے الفاظ استعمال کیے گئے ہوں جو غم مرگ کو برا بیچتے کرتے اور ابھارتے و اکساتے ہیں تو فرق درجہ کے ساتھ یہ مرثیہ بھی حرام ہے۔

اور اگر مرثیہ میں اس طرح کی بے جا مبالغہ آرائی کے بجائے اس میں میت کے علم و دین کا تذکرہ ہو اور یہ کہ یہ حادثہ موت کوئی انوکھا نہیں ہے؛ بلکہ وہ امر واقعی ہے جس میں ساری مخلوق یکساں شریک ہے اور ایسا باب ہے جس میں داخلہ لا بدی ہے، وغیرہ تو ایسا مرثیہ جائز و مباح ہے اور اگر اسی کے ساتھ مرثیہ میں میت کے پسماندگان کو صبر اور تسلیم و رضا کی تلقین وغیرہ ہو تو یہ مرثیہ مندوب ہوگا۔

امام قرافی نے مرثیہ حرام اور مرثیہ مباح کی مثالیں بھی بیان کی ہیں چنانچہ مرثیہ مباح کی مثال میں حضرت عبداللہ بن عمر رضی اللہ عنہما نے اپنے بھائی عاصم بن عمر رضی اللہ عنہما کی وفات پر جو مرثیہ کہا تھا اس کے چار اشعار نقل کیے ہیں اور مرثیہ حرام کی مثال میں لکھتے ہیں کہ ہمارے زمانہ میں خلیفہ بغداد کے انتقال کے موقع پر الملک الصالح نے ایک محفل تعزیت منعقد کی جس میں اکابر و اعیان اور علماء و شعراء جمع ہوئے، اس موقع پر ایک شاعر نے خلیفہ کا مرثیہ سنایا جس کے ایک شعر میں اس نے خلیفہ کی مدح میں مبالغہ کی ساری حدیں پار کر دیں جس کا مفہوم یہ ہے کہ ایسے عظیم القدر کی موت ہوئی ہے کہ ملک الموت جس کے لشکر کے ایک سپاہی تھے اور قضا جس سے خوف کھاتی تھی، اس محفل میں سلطان العلماء شیخ عزالدین بن عبدالسلام بھی تھے انھوں نے جب یہ شعر سنا تو اس شاعر کی تادیب کے ساتھ قید کا حکم دیا اور شعر کی قباحت کو اچھی طرح سے بیان کیا، چنانچہ ان کے حکم کے مطابق

اسے جیل میں ڈال دیا گیا۔

امام قرانی آخر میں لکھتے ہیں: ”فظهر لك بهذا البسط والتقدير الفرق بين النواحي المحرم من غيره، والرتاء المحرم من غيره بتقرير القواعد المتعلمه، فقس عليه ما يرد عليك من ذلك في البابين“ (دیکھئے کتاب الفروق، ج ۲، ص ۶۱۶-۶۲۰ مع دراسة وتحقيق ڈاکٹر محمد احمد سراج وعلى جامعة محمد مطبوعه دارالسلام القاہرہ الطبعة الثانية ۱۴۲۸ھ/۲۰۰۷ء)

امام قرانی کی اس بحث کا خلاصہ یہ ہے کہ علی الاطلاق نہ مرثیہ نرام اور منہی عنہ ہے اور نہ مباح و جائز ہے؛ بلکہ اس کا مدار مرثیہ کے مضمون پر ہے، اگر مرثیہ کا مضمون خلاف شرع ہے تو وہ حرام ہے اور اگر شرعی دائرہ میں ہے تو وہ مباح اور جائز ہے، یہی فیصلہ حافظ ابن حجر کا بھی ہے، چنانچہ صحیح بخاری میں مروی حضرت فاطمہ الزہراء رضی اللہ عنہا کا ندبہ جس میں انھوں نے ”یا ابتاہ اجاب رباً دعاء، یا ابتاہ من حنة الفردوس ما واه، یا ابتاہ الی جبریل ننعاه“ کے الفاظ سے اپنے غم کا اظہار کیا تھا۔ اس پر حافظ لکھتے ہیں فیوخذ منه ان تلك الالفاظ اذا كان الميت متصفا بها لا يمنع ذكره لها بعد موته، بخلاف ما اذا كانت فيه ظاهراً وهو في الباطن بخلافه اولاً يتفق الفاظه بها فيدخل في المنع“ (فتح الباری، ج ۸، ص ۱۸۹ باب مرض النبی صلی اللہ علیہ وسلم ووفاته)

حضرت فاطمہ رضی اللہ عنہا کے اس ندبہ سے یہ مسئلہ ماخوذ ہوگا کہ میت کے بارے میں جو الفاظ استعمال کیے گئے ہیں اگر میت واقعی طور پر اس سے متصف ہے تو ان الفاظ کا اس کے موت کے بعد ذکر کرنا ممنوع نہیں ہوگا اور اگر بظاہر تو میت اس سے متصف ہے مگر باطن میں اس کے برخلاف ہے یا الفاظ کا مفہوم ظاہراً و باطناً کسی صورت میں میت پر چسپاں نہیں ہوتا تو یہ منہی عنہ اور ممنوع میں داخل ہو جائے گا۔

علاوہ ازیں اللہ کے رسول صلی اللہ علیہ وسلم نے جس کثرت اور تاکید کے ساتھ ثناء میت علی الخیر کا حکم دیا ہے اس کا بھی تقاضا یہی ہے کہ مرثیہ علی الاطلاق ممنوع نہ ہو؛ کیونکہ میت کی مدح سرائی اور اس کے ذکر خیر ہی کا نام مرثیہ ہے، لہذا اطلاق کی صورت میں خود شارع کے حکم میں تعارض ہو جائے گا جو اصولاً درست نہیں ہے۔

امام خطابیؒ اپنی تالیف ”غریب الحدیث“ میں لکھتے ہیں:

”والذی ذکرہ من المراثی النیاحۃ وما یدخل فی معناھا من التابین المیت علی ما جرى علیہ مذاهب أهل الجاهلیة من قول المراثی ونصب النوائح علی قبور موتاهم، فاما المراثی التي فیها ثناء علی المیت ودعاء له فغیر مکروہة وقد رثی رسول اللہ صلی اللہ علیہ وسلم غیر واحد من الصحابة، وندبته فاطمة بكلام مذكور عنها، ورثی ابوبکر وعمر و غیرهما من الصحابة بمراث رواها العلماء ولم یکرهوا انشادها، وهی اکثر ان تحصی“ (ج ۱، ص ۶۴۹-۶۵۰)

امام خطابیؒ کی اس تحریر کا حاصل یہ ہے کہ حدیث میں مراثی سے جو ممانعت وارد ہوئی ہے وہ مطلق نہیں ہے؛ بلکہ اس سے مراد وہ مراثی ہیں جو اہل جاہلیت کے یہاں جاری تھے، رہے وہ مرثیے جو میت کی ستائش اور اس کے حق میں دعا پر مشتمل ہوں وہ مکروہ و ناپسندیدہ نہیں ہیں خود اللہ کے رسول صلی اللہ علیہ وسلم نے ایک سے زائد صحابہ کا رثا کیا ہے (یعنی ان کے مرنے کے بعد ان کے محاسن اور خوبیوں کا ذکر فرمایا ہے) حضرت فاطمہ رضی اللہ عنہا نے ایسے الفاظ سے آپؐ کی وفات پر اظہار غم کیا جو کتب حدیث میں ان سے منقول ہیں (ان الفاظ کا ذکر بحوالہ صحیح بخاری اوپر کی سطور میں کیا جا چکا ہے) حضرت ابوبکر صدیق، عمر فاروق اور دیگر صحابہ رضی اللہ عنہم کے مرثیے کہے گئے ہیں جنہیں علماء نے روایت کیا ہے، مرثیہ خوانی کو یہ حضرات مکروہ نہیں سمجھتے تھے، یہ مرثیے اس قدر ہیں کہ انہیں شمار نہیں کیا جاسکتا ہے۔

امام خطابی کا یہ قول کہ حدیث ”نہی رسول اللہ صلی اللہ علیہ وسلم عن المراثی“ سے مطلق مرثیوں کی ممانعت مراد نہیں ہے؛ بلکہ اس سے صرف جاہلی (اور ان کے ہم معنی) مراثی سے ممانعت مقصود ہے، حدیث کا یہ تخصیصی معنی خود راوی حدیث عبداللہ بن ابی اوفی رضی اللہ عنہ سے ثابت ہے، مسند احمد میں واقع اس حدیث کے الفاظ دیکھئے:

”قَالَ: فَسَمِعَ امْرَأَةً تَلْتَدِمُ، وَقَالَ مَرَّةً تَرْتِي، فَقَالَ: مَهْ أَلَمْ أَنْهَكُنَّ عَنْ هَذَا؟ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَنْهَى عَنِ الْمَرَاثِي، لِتَفِضُ إِحْدَاكُنَّ مِنْ عُبْرَتِهَا مَا شَاءَتْ“ (ج ۴، ص ۳۸۳ رقم ۱۹۶۳۷)

ہجری نے کہا حضرت عبداللہ بن ابی اوفی نے سنا کہ ایک عورت اپنے چہرے اور سینے کو پیٹ رہی ہے۔ راوی کہتے ہیں ہجری تلتدم کے بجائے کبھی ”ترتی“ کے الفاظ بیان کرتے تھے۔ تو ابن ابی اوفی نے فرمایا سینہ کو بی سے باز آ جاؤ کیا میں نے تم عورتوں کو اس سے منع نہیں کیا ہے؟ اللہ کے رسول صلی اللہ علیہ وسلم مراثی سے منع فرماتے تھے، چاہیے کہ تم سے ہر ایک جس قدر چاہے اپنے آنسو بہائے۔

صحابی رسول صلی اللہ علیہ وسلم نے چہرہ سینہ پیٹنے سے منع کیا اور فرمایا کیا میں نے تمہیں اس سے منع نہیں کیا ہے؟ اور آپ نے اس منع کرنے کی وجہ یہ ذکر کی کہ رسول اللہ صلی اللہ علیہ وسلم مراثی سے منع کرتے تھے اور رونے کی اجازت دی، جس کا صاف مطلب یہی ہے کہ حضرت عبداللہ بن ابی اوفی اسی رونے کو مراثی سمجھتے ہیں جس میں سینہ کو بی بھی ہو، اسی لیے سینہ پیٹنے سے منع کیا اور رونے کی اجازت دی اور یہ بات معلوم و معروف ہے کہ جاہلیت کے مرثیوں میں رونے کے ساتھ سینہ کو بی بھی ہوتی تھی۔

حافظ ابن حجر، امام قرانی اور امام خطابی جیسے جہاں علم سب بیک زبان کہہ رہے ہیں کہ مراثی علی الاطلاق ممنوع نہیں ہیں اور یہی بات راوی حدیث صحابی رسول صلی اللہ علیہ وسلم سے بھی ثابت ہو رہی ہے۔ اور بقول امام خطابی خود اللہ کے

رسول نے بعض صحابہ کا رٹا کیا ہے، صحابہ کی ایک جماعت سے مرثیہ گوئی ثابت ہے اور علماء نے ان مرثیوں کی روایت کی ہے، (آئندہ سطور میں اس کی قدرے تفصیل پیش کی جائے گی) اس سب کے باوجود حدیث پاک ”نہی رسول اللہ صلی اللہ علیہ وسلم عن المراثی“ کے اطلاق کو بنیاد بنا کر آج اکابر دارالعلوم دیوبند کی ایک جماعت کے علم و عمل سے بے اعتمادی پیدا کرنے کی ناروا دلائل مذمت کوشش کی جا رہی ہے، پھر یہ جماعت جن افراد پر مشتمل ہے ان میں حضرت مولانا حبیب الرحمن عثمانی جیسے صاحب بصیرت عالم ہیں جن کی ذہانت و فراست، معلومات کی وسعت اور اصابت رائے معروف زمانہ ہے، حضرت محدث عصر مولانا انور شاہ کشمیری ہیں جن کی عبقریت اور علمی تحقیقات جماعت دیوبند کے لیے علمی دنیا میں سرمایہ سر بلندی ہے، حضرت مولانا مفتی عزیز الرحمن عثمانی ہیں جو برصغیر کے دیوبندی مفتیان کرام میں علی الاطلاق مفتی اعظم ہیں، حضرت شیخ الادب مولانا اعجاز علی اور شارح مسلم مفسر قرآن مولانا شبیر احمد عثمانی ہیں جن کی علمی متانت اور تصنیفی و تدریسی خدمات عالم آشکارا ہے، آہ آج انھیں حاملین علم و دین اور علم و ہدایت کے میناروں پر تنقیص کا غبار اڑایا جا رہا ہے۔

وہ لوگ تو نے ایک ہی شوخی میں کھودے

پیدا کیے فلک نے تھے خاک چھان کے

اور یہ سب اس جرم بے گناہی میں کیا جا رہا ہے کہ ان بزرگوں نے طبقہ دیوبند کے معروف ترین، پاک نفس عالم دین اور مرشد کامل حضرت مولانا شاہ عبدالرحیم رائے پوری خلیفہ رشید حضرت قطب ارشاد مولانا گنگوہی کی وفات حسرت آیات پر ایک جلسہ میں ان کے مناقب و فضائل پر مشتمل قصائد مدحیہ یا بالفاظ دیگر مرثیے پڑھے تھے۔ جس میں حضرت مولانا حبیب الرحمن عثمانی اور ان کے بعد فخر امثال محدث عصر مولانا انور شاہ کشمیری دونوں بزرگوں نے اس کی وضاحت کر دی تھی کہ آج ہم جو کچھ بیان کریں گے وہ اس ارشاد نبوی صلی اللہ علیہ وسلم کی

تعمیل ہوگی جس میں مسلمانوں کو مر کر جدا ہو جانے والوں کا ذکر خیر کے ساتھ کرنے کا مامور کیا گیا ہے اور اسی کے ساتھ نوحہ جاہلیت اور ثناء علی الاموات میں شرعاً فرق کو بھی واضح کر دیا تھا چنانچہ:

(۱) اس جلسہ کی کارروائی جو دارالعلوم دیوبند کے ترجمان ماہنامہ القاسم میں شائع ہوئی ہے، اس میں بصراحت موجود ہے کہ اس جلسہ میں حضرت رائے پوری قدس سرہ کے اوصاف و خصائص مثلاً ان کی فراست، ذکاوت، اصابت رائے، مناقشات و مجادلات سے تحرز، مرد شناسی اور ہر شخص کی اس کے مرتبہ کے موافق قدردانی کا ذکر کیا گیا۔

اوپر مذکور عنوان ”تذکرہ محاسن موتی“ کے تحت ابن الممیر اور امام نووی کی یہ صراحت مذکور ہے کہ وفات یافتگان کے اوصاف و فضائل اور ان کی خوبیوں کا ذکر مشروع و مستحب ہے اور اس عنوان کے تحت جن سات احادیث رسول صلی اللہ علیہ وسلم کو نقل کیا گیا ہے وہ بھی ناطق ہیں کہ ثناء میت علی الخیر مطلوب و محمود؛ بلکہ مامور بہ ہے اور اس جلسہ کے آغاز میں حضرت مولانا عثمانی رحمہ اللہ نے بھی اس کی وضاحت کر دی تھی۔

سابقہ سطور میں حافظ ابن حجر، علامہ قرانی اور مشہور و معتمد شارح حدیث اور عالم لغت امام خطابی کا یہ اتفاقی فیصلہ ذکر کیا جا چکا ہے کہ علی الاطلاق ہر طرح کے مراثی ممنوع نہیں ہیں؛ بلکہ زمانہ جاہلی اور ان کے ہم معنی مراثی ہی کی ممانعت کی گئی امام خطابی نے اپنی تصنیف غریب الحدیث میں صراحت کی ہے کہ حضرات صحابہ نے اپنے محبوب و محترم وفات یافتگان کے مرثیے کہا ہے نیز مرثیہ پڑھنے کو مکروہ بھی نہیں سمجھا جاتا تھا۔

ہمارے سامنے ”آلایا عین ابکی“ نامی کتاب ہے، جو دارطیبہ النخضر اء مکہ مکرمہ سے ۱۴۳۲ھ میں شائع ہوئی ہے، اس کتاب میں سترہ صحابی و صحابیات کے وہ مراثی جمع کیے گئے ہیں جن میں سیدنا رسول اللہ صلی اللہ علیہ وسلم کی وفات پر ان

حضرات نے کہے تھے ان سترہ مرثیہ نگاروں میں بعض اکابر صحابہ و صحابیات یہ ہیں۔
ابوبکر صدیق، عمر فاروق، علی مرتضیٰ، بنت رسول فاطمۃ الزہراء، ام المؤمنین ام سلمہ، حسان بن ثابت، ابوسفیان بن حارث، کعب بن مالک وغیرہ رضی اللہ عنہم
اجمعین۔

علاوہ ازیں عبداللہ بن عمر رضی اللہ عنہما نے اپنے بھائی عاصم بن عمر رضی اللہ عنہ کی وفات پر جو مرثیہ کہا تھا اس کا ذکر اوپر کی سطور میں کیا جا چکا ہے، اسی طرح حضرت حمزہ رضی اللہ عنہ کی غزوہ احد میں شہادت پر کعب بن مالک رضی اللہ عنہ نے جو مرثیہ کہا تھا وہ بھی اہل علم بالخصوص علمائے ادب و لغت میں معروف و مشہور ہے، سچ تو یہ ہے کہ اگر کوئی صاحب علم ان مرثیوں کی تلاش و تتبع کرے تو اسے عہد صحابہ سے لیکر عصر حاضر تک تسلسل و تواتر کے ساتھ علماء و فضلاء اور ادباء و شعراء کے بے شمار مرثیے دستیاب ہو جائیں گے، حضرت شاہ عبدالعزیز محدث دہلوی رحمہ اللہ کی تصنیف ”بستان المحمدین“ میں بھی بعض ائمہ حدیث پر کہے گئے مرثیے موجود ہیں۔

اکابر رحمہم اللہ کے طریق عمل پر نکیر کی حیثیت

(۱) اس لیے حضرات اکابر رحمہم اللہ نے اس مذکورہ جلسہ میں جو مرثیے پڑھے ہیں اس کے جواز پر شک و تردد کی کوئی گنجائش نہیں ہے، کیونکہ جو عمل عہد صحابہ سے تسلسل کے ساتھ امت میں جاری و ساری ہو اس پر دانستہ شک و تردد اور اشکال و اعتراض دینی اعتبار سے انتہائی خطرناک ہے۔

(۲) اس روداد میں یہ وضاحت ہے کہ حضرت مولانا شبیر احمد عثمانی نے جب اپنا بزبان اردو لکھا ہوا مرثیہ سنایا تو اس کا ایسا اثر ہوا کہ ضبط گریہ مشکل ہو گیا اور شرکاء جلسہ باوجود ضبط کے بلند آواز سے رو پڑے۔

مقالہ زیر نظر کے عنوان ”۲- البرکاء“ میں بحوالہ ”الموسوعة الفقہیہ“ یہ فقہی جزیہ نقل کیا گیا ہے۔

(الف) اگر رونا صرف آنکھوں سے ہو تو باتفاق فقہاء جائز ہے اور اگر شدت گریہ سے روکنے کے باوجود آواز بلند ہو جائے تو یہ بھی باتفاق جائز ہے۔
 (ب) گریہ باواز جس میں نوحہ، سینہ کو بی، گریباں چاکی وغیرہ نہ ہو تو فقہائے سحنفیه، مالکیہ اور حنابلہ کے یہاں جائز ہے، البتہ فقہائے موالک یہ شرط عائد کرتے ہیں کہ رونا ایسے اجتماع میں نہ ہو جو رونے کی غرض سے اکٹھا کیا گیا ہو۔
 (ج) الموسوعة الفقهیہ، ج ۸، ص ۱۷۳ میں حضرات شافعیہ کے مذہب کی تفصیل کے ذیل میں ہے ”وان كان البكاء على الميت... لصلاح وبركة وفقد نحو علم فمندوب“

ان جزئیات سے معلوم ہوا کہ جلسہ میں باواز جو گریہ ہوا وہ بحد جواز تھا، بلکہ حضرات شوافع کے مذہب کے اعتبار سے گریہ مندوب تھا۔ اس تفصیل سے یہ امر صبح روشن کی طرح نمایاں ہو گیا کہ اکابر دارالعلوم رحمہم اللہ نے اس جلسہ میں جو امور انجام دیے وہ عدم تنقیح کے اندھیرے میں نہیں؛ بلکہ علم و بصیرت کے پورے اجالے میں اسے انجام دیا تھا۔ لہذا ان کے بارے میں یہ کہنا کہ مسئلہ کی تنقیح کے بغیر انھوں نے یہ کام کیے خود اپنی لاعلمی کا اظہار یا جسارت بیجا ہے اور اسے نوحہ محرمہ قرار دینا اس سے بڑی جسارت ہے (اللہ تعالیٰ ہم اخلاف کو اسلاف پر اس نوع کے تبصرے سے محفوظ رکھے)

(۳) جلسہ تعزیت کے نام سے ان اجتماعات کا مروجہ مجالس عید میلاد النبی پر قیاس درست نہیں ہے؛ کیونکہ عید میلاد النبی کے جلسوں میں جو شرعی مفاسد ہیں ان کا ان جلسوں سے دور کا بھی تعلق نہیں، پھر یہ امر بھی لائق ملحوظ ہے کہ یہ اجلاس محض نام کے ہی تعزیتی ہیں، فی الواقع یہ محاسن موتی کے تذکار، اس کے استغفار اہل میت کے لیے صبر و اجر کی دعا پر مشتمل ہوئے ہیں لہذا ان پر تعزیت کے احکام چسپاں نہیں ہوتے، کیونکہ اعتبار مسمیٰ کا ہوتا ہے اسم کا نہیں، واللہ اعلم۔

(۴) چونکہ عام طور پر جلسہ کی افتتاحی تقریر میں اس کے اغراض و مقاصد پر

روشنی ڈال دی جاتی ہے، اسی عام روش کے مطابق حضرت مولانا عثمانی مددگار مہتمم رحمہ اللہ نے آغاز جلسہ میں اختصار کے ساتھ بیان کر دیا تھا کہ حدیث پاک اذکروا محاسن موتاکم کی تعمیل میں حضرت رائے پوری رحمہ اللہ کے اوصاف و فضائل اور محامد و محاسن کے تذکرہ کی غرض سے یہ مجلس منعقد ہوئی ہے، لیکن اس امر واقعی کو نظر انداز کر کے خدا جانے کس داعیہ کے تحت حضرات اکابر کو خطا کاروں کی صف میں کھڑا کرنے کے لیے یہ دور کی کوڑی لائی گئی کہ، ”جلسہ تعزیت میں جو اکابر نے دفع دخل مقدر کیا ہے کہ ہم جو کچھ کر رہے ہیں وہ اذکروا محاسن موتاکم پر عمل ہے، اس میں اشارہ ہے کہ اس جلسہ میں اس کو منکر سمجھنے والے بھی تھے ورنہ دفع دخل مقدر کی کیا ضرورت تھی“ بلفظہ

جلسہ کی مطبوعہ کارروائی سے ظاہر ہے کہ یہ عمومی نہیں؛ بلکہ دارالعلوم دیوبند کے اساتذہ طلبہ وغیرہ کا خصوصی اجتماع تھا جس میں حضرت رائے پوریؒ سے عقیدت و ارادت رکھنے والے شہر دیوبند کے لوگ بھی شریک ہو گئے تھے، سوال یہ ہے کہ عقیدت کیشوں اور وفا شعاروں کی اس مجلس خاص میں منکرین کہاں سے آ گئے؟ پھر یہ منکرین کیسے صاحب کرامت ہیں کہ ایک صدی سے بھی زائد مدت تک ان کا کوئی سراغ نہیں ملا اور اب جو سراغ ملا ہے تو صاف صریح نہیں؛ بلکہ اشارہ سے اور اشارہ بھی ایسا ہے کہ فرد واحد کے ماسوی کوئی اور سمجھ نہ سکا ”یا للعجب“ لہذا ہر صاحب ہوش و خرد سمجھ سکتا ہے کہ یہ بے موقع دفع دخل مقدر کا شوشہ، اختراع محض ہے، جو عقل و قیاس سے بعید تر ہے۔ رہی یہ بات کہ اکابر رحمہم اللہ کا وہی عمل حجت ہے جو قرآن و سنت اور قرون ثلاثہ سے مؤید ہو تو اوپر کی تفصیلات سے یہ بات بدلائل معلوم ہو چکی ہے کہ اس جلسہ میں اکابر نے جو کچھ کیا وہ حدیث اور صحابہ کے عمل کے عین مطابق ہے، تو پھر یہ کیوں تاثر دیا جا رہا ہے کہ اکابر کا یہ عمل حدیث اور قرون ثلاثہ کی تائید سے محروم ہے۔

اوپر مذکور یہ تفصیلات مظہر ہیں کہ جلسہ زیر بحث سے متعلق اکابر رحمہم اللہ کے

طریق کار پر جتنے اعتراضات کیے گئے ہیں وہ سب کے سب بے بنیاد ہیں جس سے بظاہر ایسا لگتا ہے کہ اکابر کی ایک جماعت کے علم و فہم اور حمایت دین کے مقابلہ میں اپنے تنہا و یکہ علم و فہم پر بیجا اعتماد کر لیا گیا ہے، حالانکہ اہل حق کے یہاں ”فضل علم السلف علی الخلف“ مسلمات میں سے ہے اور اس فہم و رائے میں جب حاملین علم و دین کی ایک سربراہ آوردہ جماعت ہو تو اس کے خلاف فیصلہ سنانے میں ہزار بار سوچنا چاہیے؛ کیونکہ یہ بھی مسلم ہے کہ ایک کے مقابلہ میں پوری جماعت کا فیصلہ اقرب الی الصواب ہوا کرتا ہے۔ اللہم احفظنا منہ۔

اند کے از تو بگفتم و بدل ترسیدم

کہ تو آزرده شدی ورنہ سخن بسیارست

و آخر دعوانا ان الحمد لله رب العالمین والصلاة والسلام علی

خاتم الانبیاء والمرسلین وعلی آلہ واصحابہ اجمعین۔

حبیب الرحمن اعظمی

۲۱ رزی الحجہ ۱۴۳۹ھ

ضمیمہ

جلسہ تعزیت اور سمینار کا شرعی حکم

ایک نظر پر

نحمدہ ونصلی علی رسولہ الکریم۔ اما بعد! ہمارے پیش نظر اس وقت دو ورقہ ایک مضمون ہے، جس کا عنوان ہے ”جلسہ تعزیت اور سمینار کا شرعی حکم“ (از) بندہ محمد امین پالن پوری خادم حدیث وفقہ، و مرتب فتاویٰ دارالعلوم دیوبند و محاضر بر موضوع رضا خانیت“ اس مضمون کی تحریر کی وجہ یہ ذکر کی گئی ہے ”میں دارالعلوم دیوبند میں رضا خانیت کے موضوع پر محاضرات دیتا ہوں اس لیے سنت و بدعت کے درمیان خط امتیاز کھینچنا میری ذمہ داری ہے“ جس سے صاف طور پر معلوم ہو گیا کہ مضمون میں تعزیتی جلسوں اور سمیناروں کا بدلائل صحیح شرعی حکم واضح کیا جائے گا، چنانچہ اسی داعیہ سے یہ مضمون پڑھا اور مکرر پڑھا، مگر بجز مایوسی کے کچھ ہاتھ نہیں لگا؛ کیونکہ دونوں امور کے بارے میں نہ تو کوئی صحیح اور دعویٰ کے مطابق دلیل پیش کی گئی ہے اور نہ ہی متعین طور پر ان دونوں مسائل کا شرعی حکم بیان کیا گیا ہے، البتہ مضمون کے سیاق اور اسلوب بیان سے یہ اندازہ ہوتا ہے کہ مولانا موصوف ان دونوں امور کو خلاف شریعت اور بدعت باور کر رہے ہیں، مگر نہ جانے کیوں قارئین پر صریح الفاظ میں اپنے عندیہ کو ظاہر کرنے سے گریز کر گئے ہیں۔

مضمون کا مرکزی عنوان، اپنا نام، اپنے مناصب کی وضاحت اور مضمون تحریر کرنے کی وجہ بیان کرنے کے بعد یہ ذیلی عنوان قائم کیا ہے ”دیوبندیت اتباع شریعت اور پیروی سنت سے الگ کوئی چیز نہیں ہے“۔

بلاشبہ دیوبندیت اسی کا نام ہے اور ابتدائے قیام دارالعلوم سے ماضی قریب تک کے اکابر دیوبندر حمہم اللہ نے اپنے قول و تحریر ہی سے نہیں بلکہ اپنے عمل و کردار سے یہ عالم آشکارا کر دیا ہے کہ بدعت سے اجتناب اور سنت پر عمل ہم دیوبندیوں کا شیوہ اور بنیادی طریقہ ہے۔ اس عنوان کا تقاضا تو یہ تھا کہ اس کے تحت حضرات اکابر حمہم اللہ کے قول و عمل سے اس دعویٰ کو مدلل کیا جاتا، مگر اس کے بجائے لکھتے ہیں کہ باقیات فتاویٰ رشیدیہ اور براہین قاطعہ وغیرہ میں جگہ جگہ یہ صراحت ہے کہ ”حجت شریعت میں قرآن و سنت اور فقہ ہے اور بس“ آگے لکھتے ہیں اور براہین قاطعہ میں ایک جگہ ہے ”ہم کو بعد دلائل اربعہ کیا حاجت مردم شماری کی“۔

عقل حیران ہے کہ اس عنوان کے تحت باقیات فتاویٰ رشیدیہ اور براہین قاطعہ کے ان اقتباسات کو نقل کرنے کا یہ کیا موقع تھا آخر دارالعلوم کے اکابر و اصاغر میں سے وہ کون سے لوگ ہیں جو یہ نہیں مانتے ہیں کہ شریعت میں حجت صرف قرآن و سنت اور فقہ ہی ہے، یا ان کا کوئی عمل قرآن و سنت اور فقہ کے برخلاف ہے جن کو ان اقتباسات کے ذریعہ متنبہ کیا جا رہا ہے، پھر ہم اصاغر اپنے اکابر حمہم اللہ کے قول و عمل پر جو اعتماد کرتے ہیں تو انھیں دین میں حجت سمجھ کر نہیں؛ بلکہ اپنے اس علم و یقین کی بنیاد پر کہ حضرات اکابر شریعت و سنت پر مکمل پیروی کی بناء پر ہمارے لیے نمونہ عمل ہیں تو کیا ہم اصاغر کو یہ سمجھایا جا رہا ہے، اکابر کی یہ جماعت اس اعتماد کے لائق نہیں ہے، آخر ان اقتباسات کا کیا مقصد ہے؟

پھر اسی عنوان کے تحت ان اقتباسات کے بعد حضرت مفتی اعظم مولانا مفتی کفایت اللہ رحمہ اللہ کے ایک فتویٰ کا آخری حصہ نقل کیا ہے، جس سے ذہن اس طرف جاتا ہے کہ شاید مولانا موصوف اپنے اس عنوان اور اس کے مندرجات کے

ذریعہ یہ بتانا چاہتے ہیں کہ ۱۳۳۷ھ میں حضرت شاہ عبدالرحیم رائے پوری قدس سرہ کی وفات کے موقع پر اکابر دارالعلوم دیوبند کی ایک بڑی جماعت نے (جن میں حضرت گنگوہی قدس سرہ کے ساختہ پرداختہ حضرت مولانا حبیب الرحمن عثمانی، محدث عصر مولانا انور شاہ کشمیری اور مفتی اعظم دارالعلوم دیوبند مولانا مفتی عزیز الرحمن عثمانی بھی شامل تھے) احاطہ دارالعلوم دیوبند میں ایک جلسہ کے دوران تقریریں کی تھیں اور مرثیے پڑھا تھا، اکابر کا یہ عمل ہمارے لیے بڑت نہیں؛ بلکہ حجت قرآن و سنت اور فقہ ہے، پھر حضرت مفتی کفایت اللہ رحمہ اللہ کے فتویٰ کے ذریعہ یہ باور کرانا چاہتے ہیں کہ ان کا یہ عمل حدیث و فقہ کے مطابق بھی نہیں ہے۔ اگر واقعی مولانا پالن پوری کا اس عنوان سے یہی مقصد ہے تو ہم صاف لفظوں میں کہتے ہیں کہ حضرات اکابر کے اس عمل کو جو لوگ حدیث و فقہ کے خلاف سمجھتے ہیں، وہ خود اپنی کوتاہ نظری کی شہادت دے رہے ہیں، ان حضرات کا یہ اجتماع اور اس میں مراپائی کا پڑھنا وغیرہ کوئی ایک عمل بھی خلاف شریعت نہیں تھا۔ ہم اپنے طویل مقالہ بعنوان ”میت پر اظہار غم کے مسائل و دلائل“ میں تفصیل کے ساتھ قوی و معتمد دلائل سے اس کو بیان کر چکے ہیں، حضرات اکابر رحمہم اللہ کے علم و عمل پر یہ بے اعتمادی درحقیقت اعجاب برائہ کا ثمرہ ہے پھر بھی اگر کسی کو یہ اصرار ہے کہ اکابر کا یہ عمل خلاف شریعت تھا تو وہ اپنے اس دعویٰ کو قابل اعتماد دلائل سے مدلل کرے ”ہاتھ کنگن کو آرسی کیا ہے“ حضرت مولانا مفتی کفایت اللہ رحمہ اللہ کے فتویٰ کا یہ آخری حصہ جو انھوں نے نقل کیا ہے، یقین کر لیجیے کہ یہ نقل یکسر بے نل ہے کیونکہ حضرت مفتی صاحب نے اس فتویٰ میں انفرادی یا اجتماعی تعزیت کا حکم بیان ہی نہیں کیا ہے اور نہ مستفتی نے اس کے متعلق فتویٰ دریافت کیا تھا۔ ملاحظہ کیجیے مستفتی کا سوال اور حضرت مفتی صاحب کا جواب۔

(سوال) قال رسول الله صلى الله عليه وسلم: "إذا حضرتم

المريض أو الميت فقولوا خيراً فإن الملائكة يؤمنون على ما تقولون"

مرقومہ حدیث سے میت پر دعا کرنا قبل دفن جمعاً ثابت ہوتا ہے یا فرداً فرداً؟
 (جواب) جمع کے صیغے میں اگر مخاطب عام مؤمنین ہوں کوئی معین جماعت نہ ہو تو اس میں فعل کے اجتماعی یا انفرادی کیفیت پر ادا کیے جانے سے کوئی تعرض نہیں ہوتا اور اگر مخاطب کوئی خاص جماعت ہو اور کوئی قرینہ موجود ہو کہ سب سے ایک ہی وقت ایقاع فعل مقصود ہے تو اجتماع پر دلالت ہوتی ہے ورنہ نہیں، حدیث مذکورہ فی السوال میں خطاب عام مؤمنین کو ہے، لہذا اس کا مفہوم صرف یہ ہے کہ ہر مسلمان جب کسی مریض کی عیادت یا کسی میت کی تجہیز و تکفین کے لیے جائے تو اسے چاہئے کہ بری بات زبان سے نہ نکالے جو کچھ کہے وہ مریض کی بھلائی، عافیت، تسکین یا میت کی مغفرت یا ذکر خیر کے الفاظ ہوں تاکہ فرشتے جو ایسے وقت مریض و میت کے لیے دعا مانگنے والوں کی دعا پر آمین کہتے ہیں، تمہاری اچھی دعاؤں پر آمین کہیں، جانے والا ایک ہو یا دو یا زیادہ بھی ہوں، تاہم ان کے لیے قصد اجتماع کا حکم حدیث میں نہیں ہے، یہ دوسری بات ہے کہ اتفاقاً اجتماع فی الدعاء ہو جائے تو مضائقہ بھی نہیں۔ (کفایت المفتی، ج ۴، ص ۶۹)

جواب مکمل کر لینے کے بعد حضرت مفتی صاحب رحمہ اللہ نے حدیث مذکور کی نظیر میں ”لَقْنُوا مَوْتَاكُمْ لَا إِلَهَ إِلَّا اللَّهُ“ الحدیث ”اَقْرُوا سُورَةَ يُسِينَ عَلٰی مَوْتَاكُمْ“ (رواہ احمد) ”اغسلوا بماءٍ وسدر (متفق علیہ) اذکروا محاسن مَوْتَاكُمْ“ کو نقل کیا ہے کہ ان جملہ احادیث میں عام مؤمنین مخاطب ہیں اس لیے ان سب میں فعل کے اجتماعی یا انفرادی کیفیت پر ادا کیے جانے سے کوئی تعرض نہیں ہے، کوئی بتائے کہ تعزیتی جلسوں سے اس فتویٰ کا کیا تعلق ہے، حضرت مفتی صاحب تو لکھ رہے ہیں کہ اس طرح کی حدیثوں میں فعل کے اجتماعی یا انفرادی کیفیت سے ادا کیے جانے سے کوئی تعرض نہیں ہے اور مولانا صاحب مناصب اس پر تلے ہیں کہ مفتی صاحب رحمہ اللہ نے اس فتویٰ میں اجتماعی تعزیت سے منع کیا ہے۔ ”بریں عقل و دانش بپاید گریست“ اس لا طائل اور بے سود خامہ فرسائی کے بعد

دوسرا عنوان یہ قائم کیا ہے۔

”شریعت میں بعض افعال کو بھی نوحہ کے ساتھ ملحق کیا گیا ہے“

اور اس کی دلیل میں حضرت جریر بن عبد اللہ رضی اللہ عنہ کی حدیث کا ترجمہ درج کیا ہے، سنن ابن ماجہ میں اس حدیث کے الفاظ یہ ہیں: ”کنا نرى الاجتماع إلى أهل الميت وصنعة الطعام من النياحة“ (ابن ماجہ مع انجاء الحاجہ، ص ۱۱)

دارالعلوم دیوبند کے طبقہ اولیٰ کے اکابر حضرت حجت الاسلام مولانا نانوتوی، حضرت قطب ارشاد مولانا گنگوہی اور حضرت مولانا محمود اولین مدرس دارالعلوم دیوبند رحمہم اللہ وغیرہ کے استاذ حدیث حضرت مولانا شاہ عبدالغنی مجددی نے سنن ابن ماجہ کے اپنے حاشیہ موسوم بہ انجاء الحاجہ میں، حدیث میں واقع الفاظ ”من النياحة“ کی مراد یہ بیان فرمائی ہے ”أى نعدّ وزره كوزر النوح“ (یعنی میت کے دفن کے بعد اہل میت کے یہاں اجتماع اور اجتماع کے لیے اہل میت کی طرف سے کھانا تیار کیے جانے کے) گناہ کو ہم نوحہ کے گناہ کی مانند شمار کرتے تھے، حضرت شیخ مجددی رحمہ اللہ کی اس وضاحت سے معلوم ہوا کہ ان افعال کو نوحہ کے ساتھ ملحق نہیں کیا گیا ہے؛ بلکہ ان کے گناہ کو نوحہ کے گناہ کے مثل کہا گیا ہے، مولانا پالن پوری نے اپنے عنوان میں جو دعویٰ کیا ہے اور اس دعویٰ کے ثبوت میں حدیث جریر سے جو دلیل پیش کی ہے وہ بھی ان کے دعویٰ کے مطابق نہیں ہے؛ کیونکہ دعویٰ تھا کہ شریعت میں بعض افعال کو بھی نوحہ کے ساتھ ملحق کیا گیا ہے اور دلیل کہہ رہی ہے کہ ان افعال کے گناہ کو نوحہ کے گناہ کے مثل شمار کیا گیا ہے، نفس فعل اور فعل کے گناہ میں فرق بالکل واضح ہے ”عیاں راچہ بیاں“

اس روایت کی اہمیت بتانے کے لیے علامہ سندھی محدث کی شرح ابن ماجہ کے حوالہ سے لکھا گیا ہے کہ ”کنا نعدّ یا کنا نرى“ کا مطلب اجماع صحابہ ہے یا آپ صلی اللہ علیہ وسلم کی تقریر کی روایت و حکایت ہے، دوسری صورت میں یہ بحکم مرفوع ہے اور حجت دونوں صورتوں میں ہے۔“

عرض ہے کہ علامہ سندھیؒ کا روایت کے بارے میں یہ قول آں موصوف کے لیے اس وقت مفید مطلب ہوتا جب کہ اس کے الفاظ ظاہر معنی میں ہوتے جبکہ حضرت شاہ مجددی رحمہ اللہ کی شرح سے معلوم ہو چکا ہے کہ ”من النیاحہ“ کے الفاظ اپنے ظاہری معنی میں نہیں ہیں، علاوہ ازیں علامہ سندھی رحمہ اللہ کا یہ قول متفق علیہ بھی نہیں ہے؛ کیونکہ امام آمدیؒ ”الاحکام“ ۲/۱۴۰ میں لکھتے ہیں ”إنما یکون ذلك حجة ان لو كان نقله مستندًا إلى فعل الجميع، لأن فعل البعض لا یکون حجة على بعض الآخر ولا على غیرهم“ (اعلاء السنن، ج ۸، ص ۲۳)

”کسی صحابی کا اس طرح کا قول اسی وقت حجت ہوگا جب انھوں نے اس کی نسبت جمیع صحابہ کی جانب کی ہو، کیونکہ بعض صحابہ کا قول بعض دوسرے صحابہ کے حق میں حجت نہیں ہوتا ہے اور نہ ہی غیر صحابہ پر حجت ہوتا ہے۔“

پھر اس حدیث کی شرح سے متعلق البراہین القاطعہ سے پانچ اور سفر السعادت سے ایک کل چھ اقتباسات نقل کیے ہیں جن کا مسئلہ زیر بحث سے تعلق نہیں؛ کیونکہ یہ سب میت کی تدفین کے بعد اہل میت کے یہاں اجتماع اور اکٹھا ہونے کے بارے میں ہیں اور گفتگو ہو رہی ہے کہ بعض افعال شریعت میں ملحق بہ نوحہ ہیں۔

اس کے بعد پورے جزم کے ساتھ رقمطراز ہیں کہ ”اس حدیث سے معلوم ہوا کہ شریعت کی اصطلاح میں نوحہ کے لیے رونا دھونا لازم نہیں؛ بلکہ میت کی وفات پر انجام دے جانے والے بعض ایسے افعال بھی نوحہ میں شمار ہوتے ہیں جن میں رونا دھونا نہیں ہوتا۔“

ہم گذشتہ سطور میں شیخ المشائخ شاہ عبدالغنی مجددی رحمہ اللہ کی شرح سے یہ واضح کر چکے ہیں کہ بعض افعال نہیں بلکہ بعض افعال کے گناہ مثل نوحہ کے شمار ہوتے ہیں؛ لہذا موصوف کا یہ کہنا کہ اس حدیث سے یہ معلوم ہوا کہ شریعت کی اصطلاح میں ”نوحہ کے لیے رونا دھونا لازم نہیں“ محض خود فریبی ہے، نہ حدیث سے ان کا بیان کردہ مفہوم ثابت ہوتا ہے اور نہ ہی یہ شریعت کی اصطلاح ہے، جو

در اصل حدیث کے معنی و مراد کو نہ سمجھنے کا نتیجہ ہے۔

پھر اپنی اس جدید اور خود ساختہ اصطلاح کی تائید میں لکھتے ہیں اسی وجہ سے ”شیخ تقی الدین نے حنابلہ کے حوالہ سے نقل کیا کہ جو وعظ (تقریر) اور قصیدہ خوانی مصیبت کو بھڑکائے وہ بھی نوحہ ہے۔ (ذكر الحنابلة ان ما هيج من وعظ وانشاد شعر فمن النياحة أى منهى عنها قاله الشيخ تقى الدين“ (الموسوعة الفقهية ۲۲-۹۸)

مولانا موصوف کے ترجمہ اور ان کی نقل کردہ موسوعہ فقہیہ کی عبارت پڑھیے، اس میں ”فمن النياحة“ کے بعد ”أى المنهى عنها“ کے تفسیری الفاظ بھی ہیں، مگر آں موصوف کا ترجمہ اسے ہضم کر گیا، کیونکہ اس کے ہوتے ہوئے اس خود تراشیدہ اصطلاح کی تائید ہو ہی نہیں سکتی، شیخ تقی الدین نے ”فمن النياحة“ کے بعد ”أى المنهى عتظ“ کہہ کر یہ بتایا ہے کہ یہ مصیبت انگیز وعظ و اشعار بھی نوحہ کی طرح ممنوع ہیں، شیخ تقی الدین بالفاظ دیگر وہی بات کہہ رہے ہیں جو شیخ المشائخ شاہ مجددی رحمہ اللہ نے بیان کی تھی، اسلاف و اکابر کی عبارتوں میں جہاں کہیں بھی کسی ایسے فعل کو نوحہ کہا گیا ہے جس میں رونا یا چیخ و پکار نہیں ہے ان سب میں یہی مراد ہے ورنہ لسان عرب اور اصطلاح فقہاء دونوں میں خلل واقع ہو جائے گا، جو درست نہیں ہے۔ ہمارا گمان یہی ہے کہ مولانا پالن پوری سے سہواً ”أى المنهى عنها“ کا ترجمہ چھوٹ گیا ہے، کیونکہ مولانا جیسا متعدد و قیع مناصب پر فائز دانستہ ایسی غلطی نہیں کر سکتا ہے، خدا کرے ہمارا گمان صحیح ہو۔

مولانا موصوف سے عرض ہے کہ جس موسوعہ فقہیہ سے جناب نے شیخ تقی الدین کی یہ عبارت نقل کی ہے تھوڑی سی اور زحمت فرما کر اسی موسوعہ کی، ج ۴۲ کو بھی دیکھ لینا چاہیے تھا جس میں لفظ نياحة کے تحت اس کی تعریف ان لفظوں میں کی گئی ہے:

”النياحة لغة اسم من النوح مصدر ناح ينوح نوحًا ونواحاً

ونیاحاً، وہی البكاء بصوت عال كالعويل.

نوحہ کی یہ لغوی تعریف جن کتب لغت سے ماخوذ ہے حاشیہ میں ان کا نام یہ ہے ”لسان العرب، تاج العروس، المصباح المنیر، جمهرة اللغة الصحاح، النظم المستعذب فی شرح غریب المہذب“ (ج ۴۲، ص ۴۹) ان کے علاوہ راقم الحروف کے کتب خانہ میں عربی فارسی اور اردو کی فن لغت میں جو کتابیں ہیں وہ یہ ہیں: مغرب، مفردات راغب، القاموس، المعجم الوسيط، غیاث اللغات فارسی، القاموس الوحید عربی سے اردو، مصباح اللغات عربی سے اردو، فیروز اللغات کلاں اردو ان سب کتابوں میں نیاحہ میں بلند آواز سے رونے کی صراحت ہے جس سے صاف طور پر معلوم ہو گیا کہ عرب اسی اظہار غم کو نوحہ کہتے ہیں جو بلند آواز سے رونے پر مشتمل ہو۔

نوحہ کی لغوی معنی کی تحقیق کے بعد اصطلاحی معنی کا ذکر یوں ہے۔

وفی الاصطلاح اختلفت عبارات الفقهاء فی تعریف النياحة: فعرفها الحنفية بانها: البكاء مع ندب الميت أى تعدید محاسنه وقيل: هی بکاء مع صوت، وحاصل کلام علماء المالکية ان النياحة عندهم هی البكاء إذا اجتمع معه احد الامرین: صراخ أو کلام مکروه. وعرفها اکثر الشافعية وبعض المالکية بانها رفع الصوت بالندب ولو بغير بکاء، وقيل: مع البکاء.

وعرفها الحنابلة وبعض الشافعية بانها رفع الصوت بالندب برنة أو بکلام مسجع“ (ایضاً)

یہ ہے فقہاء اربعہ کے یہاں نوحہ کی اصطلاحی تعریف، جناب من ان لغوی اور اصطلاحی تعریفوں کو ملاحظہ کیجیے، پھر اپنے قول کو دیکھئے کہ شریعت کی اصطلاح میں نوحہ کے لیے رونا دھونا لازم نہیں، پھر خود فیصلہ کیجیے کہ کیا یہ لغت اور اصطلاح میں تحریف نہیں ہے؟

میرے محترم اسلامی شریعت (قرآن و حدیث) کا اصل مواد لسان عرب ہی ہے عرب اپنی بول چال میں الفاظ کو جن معانی میں استعمال کرتے تھے (جبکہ شارع نے اسے اپنے خاص اصطلاحی معنی میں مخصوص نہ کر لیا ہو) ان کا پاس و لحاظ نہایت ضروری ہے۔ اگر لغت عرب میں چھیڑ چھاڑ کی جائے گی تو جان لیجیے اسلامی احکام کے آسمان وزمین دگرگوں اور زیروزبر ہو جائیں گے، کون نہیں جانتا کہ ملت اسلامیہ فرقہ باطنیہ کے اس فتنہ سے نبرد آزما ہو چکی ہے، خدا را ایسا مت کیجیے، کیونکہ یہ ایک بڑے فتنہ کا دروازہ ہے۔ کھولنے کے مرادف ہے۔ چنانچہ علامہ بدر الدین عینی لکھتے ہیں:

لفظ الایمان فی خطاب ”آمنوا باللہ مستعمل فی لسان العرب فی التصدیق وانہ غیر منقول عنہ الی معنی آخر فلو کان عبارة عن المعرفة للزم صرفہ عما يفہم منه عند العرب الی غیرہ من غیر قرینة وذلك باطل، والا لجاز فی سائر الالفاظ وفيہ ابطال اللغات، ولزوم تطرق الخلل الی الدلائل السمعیة وارتفاع وثوق عنہا وهذا خلف“ (عمدة القاری، ج ۱، ص ۱۰۵، ط: مکتبہ رشیدیہ کوئٹہ پاکستان)

نوحہ کے معنی میں اس ناروا توسع بلکہ تحریف کے بعد لکھتے ہیں ”بس اب غور کیا جائے کہ میت کے محاسن و مناقب بیان کرنے کے لیے جو سمینار منعقد کیا جائے اور اس میں مختلف دور دراز علاقوں سے لوگ آکر اہل میت کے پاس جمع ہوں کیا وہ اجتماع و سمینار حدیث جریہ اور اس کی تشریح کی روشنی میں شرعاً نوحہ کی شکل یا نوحہ کے ساتھ ملحق نہ ہوگا۔

موصوف کی یہ عبارت غماز ہے کہ نوحہ کے لغوی و اصطلاحی معنی میں جو تحریف کی گئی ہے اس کی منشا یہی تھی کہ اس طرح سمیناروں کو نوحہ کے ساتھ لاحق کر کے اس پر حرمت کا فتویٰ عائد کیا جاسکے گا۔ لاحول ولا قوۃ إلا باللہ“
مولانا کی عبارت کا یہ حصہ پڑھیں ”اور اس میں مختلف دور دراز علاقوں سے

لوگ آکر اہل میت کے پاس جمع ہوں“ اور بتائیں کیا واقعہ یہی ہے؟ ہمیں تو کوئی ایسا سمینار دیکھنے کو نہیں ملا جس کے مندوبین اور مقالہ نگار اہل میت کے پاس جمع ہوتے ہوں، ہمارا پھر سوال ہے کہ اس بھری و آباد دنیا میں کوئی ہے جو ہمیں ایسے سمینار کی نشاندہی کر دے اور خود سمیناروں کے وجود کی شہادت بھی موصوف کے اس انوکھے انکشاف کے خلاف ہی ہے، یونہی کسی نامور شخصیت پر جو تعزیت نامی جلسے ہوتے ہیں ان میں بھی شرکاء جلسہ میت کے گھر والوں کے پاس جمع نہیں ہوتے ہیں، واقعہ یہ ہے کہ یہ ایک ایسا خیالی مفروضہ ہے جس کا آں جناب کے خانہ خیال کے علاوہ کہیں وجود نہیں ہے، لہذا ”جلسہ تعزیت اور سمینار کا شرعی حکم“ کے مضمون نگار اپنے اس موہوم، خیالی اور عنقائی اجتماع و سمینار پر شوق سے جو حکم چاہے چسپاں کریں، البتہ مروجہ اور خارج میں وقوع پذیر ان سمیناروں پر وہ نوحہ کا مبنی بردلیل حکم نہیں لگا سکتے ہیں۔

ہم موصوف کی اب تک کی تحریر میں اس خط کو تلاش کرتے رہے جو انھوں نے سنت و بدعت کے درمیان بطور حد فاصل کے کھینچا ہے، مگر وہ خط کہیں نہیں نظر آیا اور اس موقع پر جو دیکھنے کو ملا بھی تو وہ شکستہ در شکستہ ہے۔

گذشتہ محیر العقول تحقیقات کے بعد اپنے مضمون کا آخری عنوان ان لفظوں میں بیان کیا ہے: ”نص کے مقابلہ میں کسی عالم یا جماعت کا فعل معتبر نہیں ہے“۔

اس عنوان کے معنوں کو ”باقیات فتاویٰ رشیدیہ“ اور براہین قاطعہ کے چھ اقتباسات کے ذریعہ واضح کیا ہے۔ غالباً ان کی نظر میں کوئی ایسا دیوبندی ہے جو اس مسلمہ کلیہ کو تسلیم نہیں کرتا ہے کہ ”نص کے مقابلہ میں کسی عالم یا جماعت کا فعل معتبر نہیں ہے“۔ اسی کو باور کرانے کے لیے یہ مسلسل چھ اقتباس نقل کیے ہیں۔

یا شاید اس عنوان اور اس کے معنوں سے ان کا اشارہ اسی ۱۳۳۷ھ کے جلسہ کی طرف ہے جو اکابر دارالعلوم کے طبقہ ثانیہ کی ایک بڑی جماعت نے منعقد کیا تھا اس عنوان کے ذریعہ بتانا چاہتے ہیں کہ یہ جلسہ نص کے خلاف تھا، لہذا اس معاملہ

میں جماعت دیوبند کے ان اکابر کا یہ عمل لائق اعتبار نہیں ہے؛ لیکن وہ نص کہاں ہے جس کی مخالفت ان اکابر نے حاشا وکلا کی ہے۔ اگر یہ نص آں جناب کے ذخیرہ علمی میں موجود ہے تو اسے پردہ خفا سے نکال کر صفحہ ظہور پر نمایاں کیجیے تاکہ سب کو معلوم ہو جائے کہ واقعی یہ نص صحیح مسئلہ زیر بحث میں قابل استدلال ہے، لہذا اس کے مقابلہ میں جماعت اکابر کا فعل معتبر نہیں ہے۔

مولانا موصوف نے اپنے مضمون کا مرکزی عنوان ”تعزیتی جلسہ اور سمینار کا شرعی حکم“ ثبت فرمایا تھا، مگر اس پر بحث کے بجائے وہ وابستگان دارالعلوم دیوبند کو کچھ اور سمجھانے میں منہمک ہو گئے جس سے مضمون کا بظاہر مقصد فوت ہو گیا، اس لیے مناسب معلوم ہوا کہ ان دونوں مسئلوں کی اپنی فہم کے مطابق کچھ وضاحت کر دی جائے۔

تعزیتی نام کے جلسہ کا حکم

یہ بندہ عاجز نہ مفتی ہے نہ فتاویٰ کا مرتب البتہ اب تک کی زندگی علم و علماء کی جلو میں گزری ہے علم و علماء کے ساتھ اس طویل وابستگی سے ان مذکورہ اجتماعات کے متعلق فہم کی رسائی جہاں تک ہوئی ہے اسی کا یہ اظہار ہے، اسے فتویٰ نہ سمجھا جائے۔ بندہ کی رائے میں یہ جلسے صرف نام ہی کے تعزیتی ہیں، معنوی اعتبار سے یہ تعزیت کے مصداق نہیں ہیں، کیونکہ ان جلسوں میں اس دنیا سے رخصت ہو جانے والوں کے سوانح، علم، دین، فہم و فراست اور ان کی ملی، سماجی، سیاسی خدمات وغیرہ کا تذکرہ ہوتا ہے، اس لیے یہ اپنی معنوی حقیقت کے اعتبار سے محاسن موتی کے تذکرہ کے جلسے ہیں اور محاسن موتی کا ذکر محمود و مطلوب ہے، نیز حدیث پاک ”اذکروا محاسن موتاکم و کفوا عن مساویہ“ اپنے اطلاق میں انفرادی و اجتماعی دونوں نوع کے ذکر کو حاوی ہے، لہذا محاسن موتی کے ذکر کی دونوں صورتیں مشروع و مطلوب ہیں، چاہے کوئی انفرادی یہ ذکر کرے، یا ایک

جماعت و مجمع میں یہ ذکر ہو، شرعی طور پر دونوں کا اختیار ہے۔

البتہ اگر اس کے ساتھ کوئی ایسا امر وابستہ ہو جائے جو شرعاً ممنوع ہے تو پھر یہ ذکر اجتماعی ممنوع ہو جائے گا؛ کیونکہ قاعدہ ہے کہ جائز مطلق قید ممنوع سے ممنوع ہو جاتا ہے۔ ہمارے اس استدلال کی تائید براہین قاطعہ کے ایک استدلال سے ہوتی ہے۔

انوار ساطعہ کے مؤلف کی طرف سے جب علمائے حق پر یہ اعتراض کیا گیا کہ آپ لوگ کہتے ہیں کہ ”قرونِ ثلاثہ کے بعد جو حادث ہو وہ ضلالت ہے تو یہ اعتقاد وجوب تعیین تقلید شخصی کا تو قرونِ ثلاثہ کے بعد چوتھی صدی ہجری میں ہوا ہے“ پھر آپ لوگ تقلید شخصی کے وجوب کے کیونکر قائل ہو؟ اس اعتراض کے جواب میں صاحب ”البراہین القاطعہ“ رقم طراز ہیں: تقلید شخصی کی دلیل قرونِ ثلاثہ میں موجود ہے گو وجود خارجی اس کا کبھی ہو اس سے ہم کو بحث نہیں، ”فاسئلوا أهل الذکر إن کتتم لا تعلمون“ الآیہ اس میں وجوب تقلید کا حکم ہے اور باطلان شخصی اور غیر شخصی دونوں کو محتوی ہے اور دونوں مامور علی التخییر ہیں“ (البراہین القاطعہ ص ۶۸)

اور حضرت قطب ارشاد فقیہ النفس مولانا گنگوہی نور اللہ مرقدہ کا یہ فتویٰ بھی اس کا مؤند ہے۔

”اگر بلا تعیین یوم جمع ہو کر ختم قرآن کریں یا کلمہ طیبہ اور ایصالِ ثواب اس کا کریں تو جائز ہے اکثر علماء کے نزدیک، اگرچہ علامہ مجد الدین فیروز آبادی ایصالِ ثواب میت کے اجتماع کو بھی بدعت لکھتے ہیں سفر السعادت میں (فتاویٰ رشیدیہ مشمولہ تالیفات رشیدیہ ص ۱۴۴، ادارہ اسلامیات انارکلی لاہور محرم الحرام ۱۴۰۸ھ ستمبر ۱۹۸۷ء)

مروجہ سمینار کا حکم

علمی، روحانی، ثقافتی، سیاسی وغیرہ شخصیات پر ملک یا بیرون ملک جو سمینار ہوتے ہیں، ان کا تعزیت مصاب سے دور کا بھی تعلق نہیں ہے کہ ان پر خواہ مخواہ

تعزیت کے احکام چسپاں کر کے انھیں ناجائز ٹھہرایا جائے۔ یہ سمینار دراصل تحصیل علم و تحقیق کا ایک طریقہ ہے، جیسے امام اعظم ابوحنیفہ رحمہ اللہ نے عام فقہائے مجتہدین کی روش سے ہٹ کر مجتہد فیہ مسائل میں تنہا اجتہاد کرنے کے بجائے اپنے منتخب چالیس طلبہ کی ایک جماعت مقرر فرمائی تھی جس میں خود امام صاحب بھی شریک تھے، یہ پوری جماعت مل کر مسائل زیر بحث کی تحقیق و تنقیح کرتی تھی، یہ شخصی اجتہاد کے بجائے اجتماعی اجتہاد کا ایک طریقہ تھا، جو اس قدر پسند کیا گیا کہ بعد کے ادوار میں مختلف علمی موضوعات پر مجالس اور اکیڈمیاں قائم ہونے لگیں۔

تحصیل علم کی اسلام میں کس قدر اہمیت ہے اسے کون نہیں جانتا، عہد صحابہ اور اس کے بعد کے قرون میں علم دین کی تحصیل کے جو طریقے تھے بعد کے ادوار میں ان طریقوں کی جگہ دوسرے نئے طریقوں نے لے لی کہ مدارس کے لیے مخصوص عمارتیں تعمیر ہوئیں اور تعلیم و تدریس کے مخصوص نظام مرتب ہوئے جن کا قرون ثلاثہ میں نام و نشان نہیں تھا، مدارس کے نام سے ان مخصوص عمارتوں اور جدید نظام تعلیم کو کبھی بدعت نہیں کہا گیا۔

اسی طرح عصر حاضر میں سمینار بھی علم و تحقیق کا ایک ذریعہ ہے کہ کسی شخصیت یا کسی علمی موضوع پر خواہ وہ اسلامی علوم سے متعلق ہوں یا جدید عصری علوم سے ان کا تعلق ہو۔ شخص واحد کے بجائے ایک جماعت اس موضوع پر اپنے تحقیقی مقالے لکھتی ہے پھر سمینار کے اجتماع میں ہر شخص اپنی تحقیق پیش کرتا ہے اور اس پر مناقشہ و مباحثہ ہوتا ہے اس طرح موضوع زیر بحث محقق و متفق ہو جاتا ہے، خود اپنے حلقہ میں فقہ اکیڈمی اور محکمہ شرعیہ کی جانب سے پیش آمدہ جدید مسائل پر سمینار ہوتے رہتے ہیں، جس میں ملک کے دیگر علماء کے علاوہ خود دارالعلوم دیوبند کے اساتذہ کی ایک اچھی خاصی تعداد شریک ہوتی ہے، لہذا تحصیل علم و تحقیق کے اس مفید طریقہ کے جواز میں کیا تردد ہو سکتا ہے؟

ان دونوں مسئلوں میں بندہ کی یہ اپنی ذاتی رائے ہے یہ نہ بیان فتویٰ ہے

اور نہ ہی اپنے آپ کو اس کا اہل سمجھتا ہوں، بس اپنی رائے کا اظہار ہے، ان دونوں مسئلوں میں صاحب نظر و انصاف علماء اور فن افتاء میں ارباب بصیرت مفتیان ہی کی تحقیق و فتویٰ قول فیصل کا حامل ہوگا۔

آخر میں گزارش ہے کہ مسلمانوں اور بالخصوص علما و صلحا کے قول و عمل کا حدود شرعیہ میں رہتے ہوئے بہتر تحمل تلاش کیے جانے کی کوشش کی جانی چاہیے، یہی علم و دین اور ایک مسلمان بھائی کے ساتھ حسن ظن کا تقاضا ہے نہ کہ کھینچ تان کر اور اپنی طرف سے دور از کار مفروضے تراش کے اسے معصیت یا بدعت کی فہرست میں شامل کر دیا جائے، یہ روش ”الدین النصیحہ“ کے یکسر خلاف ہے، ہم سب ہی کو اس کا خیال رکھنا چاہیے۔

رکھو غالب مجھے اس تلخ نوائی میں معاف

آج کچھ درد مرے دل میں سوا ہوتا ہے

(اللهم وفق لنا الصواب والسداد في القبول والعمل)

وآخر دعوانا ان الحمد لله رب العالمين والصلوة والسلام على

خاتم الانبياء والمرسلين وعلى آله واصحابه واتباعه اجمعين.

حبیب الرحمن اعظمی

۵ محرم الحرام ۱۴۴۰ھ

تصدیقات از اساتذہ دارالعلوم دیوبند

بسم آجی اللہ رحیم اللہ کو علم و عمل کے اعتبار سے برحق سمجھتے ہیں اور ہر
کے ساتھ انکو انور زعمی محقق مانتے ہیں اور قابلِ ممنونہ
جانتے ہیں۔
۲۴ ستمبر ۱۴۴۰ھ ۱۳ محرم الحرام ۱۴۴۰ھ

حوالے کی کتابیں

- | | |
|-------------------------------|---|
| ۱- صحیح البخاری | امام بخاری |
| ۲- صحیح مسلم | امام مسلم نیشاپوری |
| ۳- سنن ابی داؤد | امام ابو داؤد سجستانی |
| ۴- سنن الترمذی | امام ترمذی |
| ۵- سنن النسائی | امام نسائی |
| ۶- سنن ابن ماجہ | امام ابن ماجہ |
| ۷- مسند احمد | امام احمد بن حنبل |
| ۸- مستدرک الحاکم تلخیص الذہبی | امام حاکم وحافظ ذہبی |
| ۹- مشکوٰۃ المصابیح | شیخ خطیب تبریزی |
| ۱۰- اتحاف الخیرۃ المصیرہ | محدث بوصیری |
| ۱۱- الاذکار | امام نووی |
| ۱۲- الاستذکار | حافظ ابن عبد البر |
| ۱۳- المنہاج (شرح صحیح مسلم) | امام نووی |
| ۱۴- فتح الباری | حافظ ابن حجر عسقلانی |
| ۱۵- عمدۃ القاری | حافظ بدر الدین عینی |
| ۱۶- مرقات شرح المشکوٰۃ | شیخ ملا علی قاری ہروی |
| ۱۷- انجیح الحاجۃ شرح ابن ماجہ | مولانا شاہ عبدالغنی مجددی دہلوی مہاجر مکی |
| ۱۸- کتاب الفروق | امام قرافی مالکی |
| ۱۹- الموسوعۃ الفقہیۃ | از وزارت الاوقاف والشئون الاسلامیہ کویت |
| ۲۰- فتاویٰ رشیدیہ | قطب ارشاد مولانا گنگوہی محدث |
| ۲۱- کفایت المفتی | مفتی اعظم مولانا کفایت اللہ دہلوی |
| ۲۲- البراہین القاطعہ | مولانا شیخ حلیل احمد محدث سہارنپوری مہاجر مکی |
| ۲۳- غریب الحدیث | امام خطابی |
| ۲۴- سیر اعلام النبلاء | حافظ ذہبی |
| ۲۵- بستان المحدثین | علامہ شاہ عبدالعزیز محدث دہلوی |
| ۲۶- الایامین البکی | استاذ عریف الدین بنگلہ دیشی |

مصنف کی دیگر تصنیفات

- ☆ تذکرہ علماء اعظم گڑھ
- ☆ ایک فتویٰ کا تحقیقی جائزہ
- ☆ اسلام کا نظام عبادت
- ☆ اسلام اور نفقہ مطلق
- ☆ مقام محمود (مجموعہ مقالات شیخ الہند) ☆ شجرہ طیبہ (احوال شیخ طیب بناری)
- ☆ تحقیق مسئلہ رفع یدین ☆ مسائل نماز ☆ تفسیر سورہ بقرہ
- ☆ امام کے پیچھے مقتدی کی قرأت کا حکم ☆ خواتین اسلام کی بہترین مسجد
- ☆ طلاق ثلاثہ صحیح مآخذ کی روشنی میں ☆ وفیات اہل بیت علیہم السلام
- ☆ اہل بیت مسجد حقائق اور افسانے ☆ اجودھیا کے اسلامی آثار
- ☆ اسلام میں تصور امامت ☆ خمینیت صحر حاضر کا عظیم فتنہ
- ☆ فرقہ اثنا عشریہ اسلام کی نظر میں ☆ سرسید کا نظریہ حجیت حدیث
- ☆ شرح مقدمہ شیخ عبدالحق محدث دہلوی ☆ نور القمر شرح خزینۃ الفکر
- ☆ حجیت حدیث اور حدیث پر نمل کی صورتیں ☆ نقد و نظر
- ☆ امام ابوحنیفہ کا علم حدیث میں مقام و مرتبہ ☆ مقالات حبیب ۳ جلد
- ☆ متحدہ قومیت علماء اسلام کی نظر میں
- ☆ ہندوستان میں امارت شرعیہ کا نظام اور جمعیت علماء ہند کی جدوجہد

ناشر

مرکز دعوت و تحقیق دیوبند، یوپی (الہند)